

التحقيق الفريد في ألفاظ التهنة بالعيد

# عیدین میں مبارکبادی کامسنوں طریقہ

مؤلف

محمد خالد خان قاسمی

خادم جامعہ اسلامیہ مسیح العلوم، بنگلور

ناشر

المكتبة القاسمية

کے۔ ایس۔ ہلی، کنور پوسٹ، ہنور باگلور مین روڈ، بنگلور ۵۶۱۲۶۵

Mobile : 9900293404

التحقیق الفریک فی ألفاظ التهنئة بالعب

# عیدین میں مبارکبادی کا مسنون طریقہ

مؤلف

مولانا محمد خالد خان قاسمی  
استاذ جامعہ اسلامیہ مسیح العلوم، بنگلور

المکتبة القاسمية

## تفصیلات

**نام کتاب :** عیدین میں مبارکبادی کامسنون طریقہ

**تالیف :** مولانا محمد خالد خان قاسمی  
استاذ جامعہ اسلامیہ مسیح العلوم، بنگلور

**طبع اول :** شعبان المعظم ۱۴۳۳ھ

**صفحات :** ۵۸

**ناشر :** المكتبة القاسمية  
جامعہ اسلامیہ مسیح العلوم، بنگلور

**ای میل :** khalidkhanqasmi@gmail.com

**موبائل :** 919900293404

# فہرست

صفحہ	عناوین
۵	تقریظ: حضرت مولانا مفتی محمد شعیب اللہ خان صاحب دامت برکاتہم
۶	سبب تالیف
۷	تمہید
۷	عید کے موقع پر خوشی منانے کی رخصت
۹	مسلم معاشرہ کی حالت زار
۱۰	اسلامی عید کا امتیاز
۱۱	اعیدین کی مبارکبادی کا مشروع طریقہ
۱۳	اس دعاء کے معنی و مفہوم
۱۵	ایک اہم فائدہ
۱۶	ایک ضروری تنبیہ
احادیث ، آثار صحابہ و تابعین	
۱۹	نبی کریم ﷺ کا قول و عمل
۲۲	حضرات صحابہ رضی اللہ عنہم کا معمول

۲۶	حضرات تابعین رحمہم اللہ کا عمل
۲۸	ایک روایت جس میں اس دعا کی کراہت مروی ہے
۳۰	خلاصہ کلام
<b>تصریحات فقہاء عظام</b>	
۳۴	مالکیہ کا مسلک
۳۵	حنابلہ کا مسلک
۳۶	شوافع کا مسلک
۳۷	مسلک احناف
۴۲	حاصل کلام
<b>معاشرہ میں رائج طریقہ ہائے مبارکبادی اور ان کا حکم</b>	
۴۴	عید مبارک کہنا
۴۷	عید کا مصافحہ اور معافہ
۴۹	تصویر دار بیان اور پوسٹر لگانا
۵۰	اخبارات میں تصویر کے ساتھ مبارکبادی
۵۱	عید کارڈ کا استعمال
۵۲	اپنے بڑوں کے پاؤں چھونا
۵۵	قدم بوسی کا مسئلہ
۵۸	مسبج یا ای میل بھیجنا

## النَّفَرِظَامُ

تھانوی وقت، یادگار اسلاف، عالم ربانی

حضرت مولانا مفتی محمد شعیب اللہ خان صاحب مدظلہ

ہمارا دین ”الاسلام“ ایک مکمل ضابطہ حیات ہے، جس میں وہ اجزاء بھی ہیں جن پر دین کی بنیاد ہے اور وہ ایسے اجزاء ہیں جن پر دین کے وجود و بقاء کا مدار ہے۔ اور اس میں وہ اجزاء بھی ہیں جن کا درجہ ایسا تو نہیں؛ لیکن دین کے وہ تکمیلی و تحسینی اجزاء ہیں، جن کے نہ ہونے سے دین کے بقاء کے باوجود، دین کا حسن و جمال متاثر ہوتا ہے۔

انہی اجزاء میں سے دین کے بہت سے سنن و مستحبات اور آداب و فضائل ہیں۔ زیر نظر رسالہ میں عزیز گرامی مولانا خالد خان حفظہ اللہ تعالیٰ استاذ جامعہ مسیح العلوم نے عیدین کے موقع پر مبارکبادی کے مسنون طریقے پر بحث کرتے ہوئے غیر مسنون طریقوں کا جائزہ لیا ہے اور مسنون طریقے کو اپنانے کی دعوت دی ہے۔

بندہ نے مؤلف سلمہ سے از اول تا آخر اس کو سنا اور صحیح و صواب پایا اور مفید محسوس کیا۔ اللہ تعالیٰ سے دعا ہے کہ مؤلف کی مساعی کو قبول فرمائے اور اس رسالہ کو مفید بنائے۔

فقط

محمد شعیب اللہ



## سبب تالیف

آج سے کوئی چار پانچ سال پرانی بات ہے کہ احقر راقم الحروف نے ایک جگہ عید کے موقعہ پر یہ بات کہی کہ عید کی مبارک باد میں ”تقبل اللہ منا ومنکم“ (اللہ ہمارے اور تمہارے اعمال قبول کرے) کہنا مستحب ہے، اس لئے کہ حضور اکرم ﷺ انہی الفاظ سے مبارک باد دیا کرتے تھے، یہ بات میں نے ہمارے حضرات صحابہ رضی اللہ عنہم انہی الفاظ سے مبارک باد دیا کرتے تھے، یہ بات میں نے ہمارے حضرت مولانا مفتی محمد شعیب اللہ صاحب دامت برکاتہم کی کتاب ”جواہر شریعت“ کے حوالہ سے بتائی تھی۔ تو ایک مولانا نے یہ کہا کہ یہ بات ہم نے کہیں نہیں دیکھی اور بالخصوص فقہ و فتاویٰ کی کسی کتاب میں نہیں دیکھی۔ نیز بعض دوستوں سے سننے میں آیا کہ ان کے ساتھ بھی یہی معاملہ پیش آیا۔

اس لئے راقم کو خیال ہوا کہ اس سلسلہ کی احادیث و آثار اور تصریحات محدثین و فقہاء کو جمع کر دیا جائے۔ اور اس لئے بھی ضروری معلوم ہوا کہ لوگ عام طور سے اسے نہیں جانتے اور عیدین کے موقعہ پر دوسری بدعات اور خرافات میں منہمک رہتے ہیں۔

ہم نے اس رسالہ میں مذکورہ الفاظ کا ثبوت احادیث اور آثار صحابہ و تابعین کی روشنی میں پیش کیا ہے، نیز ان کے معنی و مفہوم اور ان کی جامعیت و معنویت بتاتے ہوئے معاشرہ میں رائج طریقوں کا جائزہ لے کر ان کا حکم بھی بتایا ہے۔

میں عید الفطر کے مبارک موقعہ پر اپنے مسلمان بھائیوں کی خدمت میں عید سعید کا یہ عظیم تحفہ پیش کرنے کی سعادت حاصل کر رہا ہوں۔ اللہ تعالیٰ سے دعا ہے کہ اس کو میرے والدین، اساتذہ کرام اور میرے لئے ذخیرہ آخرت اور مسلمانوں کے لئے مفید بنائے۔

محمد خالد حنا فاسی

آمین یا رب العالمین

## بِسْمِ اللّٰهِ الرَّحْمٰنِ الرَّحِیْمِ

## تمہید

یہ ایک انسانی فطرت ہے کہ وہ غم اور خوشی کے وقت اپنے ساتھ دوسروں کو بھی شریک کرنا چاہتا ہے، تاکہ اپنے دل کو چین و سکون اور فرحت و مسرت پہنچا سکے۔ چنانچہ جب بھی انسانوں کو کوئی اجتماعی یا انفرادی غم یا خوشی حاصل ہو تو اس وقت انسان اپنے غم اور خوشی میں اپنے احباء و اقرباء کو بھی شریک کرتا ہے اور احباء و اقرباء بھی اس میں شریک ہوتے ہیں، اور یہ فطری بات ہے چنانچہ بلا فرق مذہب و ملت ساری قوموں اور تمام اہل مذاہب میں رائج ہے، اور مذہب اسلام نے بھی اس کو تسلیم کیا ہے، اور بہت سے مواقع کو مواقع رنج و غم مان کر اس سے متعلق احکام کی طرف رہبری کی ہے تو دوسری جانب بہت سے مواقع کو مواقع خوشی و مسرت قرار دے کر، اس سلسلہ میں بھی رہنمائی کی ہے۔

## عید کے موقع پر خوشی منانے کی رخصت

انہی مواقع مسرت میں سے ایک بڑا ہی اہم موقع عیدین (عید الفطر و عید الاضحیٰ) بھی ہیں۔ نبی کریم ﷺ نے عید کے موقع پر خوشی منانے کی اجازت مرحمت فرمائی ہے۔ چنانچہ ”بخاری“ و ”مسلم“ میں ام المؤمنین حضرت عائشہ رضی اللہ عنہا سے مروی ہے کہ:

عن عائشة رضی اللہ عنہا قالت: إِنَّ أَبَا بَكْرٍ رَضِيَ اللہُ عَنْہُ دَخَلَ عَلَيْهَا وَعِنْدَهَا

جَارِيتَانِ فِي أَيَّامِ مَنْى تُدْفَفَانِ وَتَضْرَبَانِ. وَفِي رِوَايَةٍ: تُغْنِيَانِ



بما تَفَاوَلَتِ الْأُنصَارُ يَوْمَ بُغَاثٍ، وَالنَّبِيُّ صَلَّى اللَّهُ عَلَيْهِ وَسَلَّمَ  
مُتَغَشٍّ بِثَوْبِهِ، فَانْتَهَرَهُمَا أَبُو بَكْرٍ رَضِيَ اللَّهُ عَنْهُمَا، فَكَشَفَ النَّبِيُّ  
صَلَّى اللَّهُ عَلَيْهِ وَسَلَّمَ عَنْ وَجْهِهِ، فَقَالَ: دَعُهُمَا يَا أَبَا بَكْرٍ! فَانْهَأَيَا  
عِيدٍ. وَفِي رَوَايَةٍ: يَا أَبَا بَكْرٍ! إِنَّ لِكُلِّ أُمَّةٍ عِيدًا وَهَذَا عِيدُنَا.

(حضرت عائشہ رضی اللہ عنہا فرماتی ہیں کہ ان کے یہاں حضرت ابوبکر صدیق  
رضی اللہ عنہ منیٰ کے ایام میں تشریف لائے، جب کہ ان کے پاس انصار کی  
دو بچیاں بیٹھی ہوئی دف بجارہی تھیں، ایک روایت میں ہے کہ جنگ بغاث  
کے احوال پر مشتمل اشعار گارہی تھیں، اور نبی کریم صلی اللہ علیہ وسلم اپنے  
چہرہ پر کپڑا ڈالے ہوئے لیٹے تھے، حضرت ابوبکر رضی اللہ عنہ ان بچیوں کو ڈانٹنے  
لگے، تو نبی کریم صلی اللہ علیہ وسلم نے اپنا چہرہ مبارک کھولا اور فرمایا: اے  
ابوبکر! انہیں چھوڑ دو کہ یہ عید کے ایام ہیں، ایک روایت میں ہے: ابوبکر!  
(انہیں چھوڑ دو) کیونکہ ہر قوم کی عید ہے اور یہ ہماری عید ہے۔) (۱)

اس حدیث میں نبی کریم صلی اللہ علیہ وسلم نے بچیوں کو جنگی احوال پر مشتمل  
اشعار کے پڑھنے اور دف بجانے کی اجازت دی اور اس کی وجہ یہ بتائی کہ یہ ہماری  
عید یعنی خوشی کا موقعہ ہے۔ اس سے معلوم ہوا کہ شریعت اسلامیہ کے نزدیک عیدین  
میں خوشی منانا صحیح بلکہ مندوب و مطلوب ہے۔ اس حدیث کے تحت علامہ طیبی  
رحمۃ اللہ فرماتے ہیں:

وهذا اعتذار منه صَلَّى اللَّهُ عَلَيْهِ وَسَلَّمَ بِأَن أَظْهَرَ السُّرُورَ فِي يَوْمِ  
الْعِيدِ شِعَارُ أَهْلِ الدِّينِ، وَلَيْسَ كَسَائِرِ الْأَيَّامِ.

(آپ ﷺ کی جانب سے یہ دراصل علت اور وجہ بیان کرنا ہے کہ عیدین کے موقعہ پر خوشی منانا اہل دین کا شعار ہے، اور یہ دن دیگر عام دنوں کی طرح نہیں ہے) (۱)

## مسلم معاشرہ کی حالت زار

الحاصل عید کے موقعہ پر خوشی منانے کی اسلام میں بھی اجازت و رخصت ہے، بلکہ محبوب و مطلوب بھی ہے۔ مسلمان اسی فطری جذبہ کے تحت اس موقعہ پر اپنے رشتہ دار و اقرباء اور احباب و اعزہ کو یاد کرتے ہیں اور ان کی خدمت میں عید سعید کی مبارکبادی کا عظیم تحفہ پیش کرتے ہیں اور ایک دوسرے کو عید سعید کی اپنی خوشیاں بانٹتے ہیں۔ ظاہر ہے کہ مسلمان تو اللہ تعالیٰ کے اختیاری اور حقیقی بندے اور حضرت نبی کریم ﷺ کی اداؤں کے شیدائی اور آپ ﷺ کے غلام ہیں، لہذا اس عبدیت و بندگی، محبت و عقیدت اور غلامی کا تقاضا ہے کہ مسلمان اپنے ہر مسئلہ میں قانون خداوندی اور منہاج نبوی سے استفادہ کر کے اس کے مطابق عمل پیرا ہوں، اور کسی بھی مسئلہ میں اس راہ سے گریز کر کے دیگر اہل مذاہب یا اہل تہذیب کے در پر دست سوال دراز نہ کریں اور نہ ہی شیطانی نرغہ میں آکر اپنے نفس کے تقاضوں کے تحت دین اسلام میں کوئی امر ایجاد اور اختراع کریں۔

مگر افسوس کی بات یہ ہے کہ لوگ اس موقع پر شریعت کے احکام کے اتباع کے بجائے بدعات، خرافات و رسومات کا اتباع کرتے ہیں اور اس مبارک و مسعود موقعہ پر جب کہ ہر فرد کو خوش کیا جاتا ہے۔ اپنے پروردگار کو ناراض کرتے ہیں۔ چنانچہ

کوئی مروجہ مصافحہ و معانقہ کرتا ہے، تو کوئی ہندوانہ طرز پر اپنے بڑوں کے سامنے جھک کر ان کے پیر چھوتا ہے، کوئی اخبارات و جرائد میں اپنی تصاویر پیش کرتا ہے تو کوئی چوراہوں اور بازاروں میں اپنی تصاویر کے بیاز و پوسٹر آویزاں کرتا ہے، اور کوئی اپنے من مانے الفاظ میں مبارکبادی دیتا ہے۔

## اسلامی عید کا امتیاز

یہاں یہ نکتہ سمجھ لینا چاہئے کہ اسلام چونکہ خدائی قانون ہے، اور اس کا مقصد آخرت ہے نہ کہ دنیا؛ لہذا وہ فانی دنیا کی فانی خوشیوں کے بجائے اخروی خوشیوں کی طرف متوجہ کرتا ہے، یہی وجہ ہے کہ دونوں عیدوں میں عام نمازوں کے علاوہ ایک مزید نماز ”نماز عید“ کا اضافہ کیا گیا اور ان عیدوں کے لئے ایسے ایام منتخب کئے گئے جن میں بندے عظیم عبادات و ریاضات سے فارغ ہوتے ہیں، یعنی رمضان المبارک میں مہینہ بھر عام عبادات کے علاوہ روزہ، تراویح، اعتکاف اور تلاوت کلام اللہ کی کثرت اور صدقہ فطر کی ادائیگی کے بعد عید مشروع کی گئی ہے اور عید الاضحیٰ اس وقت مقرر کی گئی جب کہ بندے عاشقانہ عبادت حج بیت اللہ سے فارغ ہوتے ہیں، جس میں بندہ اپنے آپ کو ایک سچے عاشق کے باطنی جذبات کے ساتھ ساتھ اپنے ظاہر کو بھی عاشقانہ رنگ میں رنگ کر کہ نہ سلا ہوا لباس، نہ خوشبو، نہ تیل، نہ بالوں میں کنگھا وغیرہ الغرض پوری عبادت ہی عشق کے رنگ میں رنگی ہوئی، نیز قربانی کے بعد عید الاضحیٰ مقرر ہوئی، جس میں مؤمن چھری جانور کی گردن پر نہیں؛ بلکہ اپنے جذبات پر پھیرتا ہے۔

اسلام نے اپنے متبعین کے لئے ان عظیم الشان عبادات کے بعد عیدین کو مقرر

کر کے اس جانب متوجہ کیا ہے کہ ظاہری اور مادی خوشی کوئی شے نہیں ہے کہ اس پر خوشی منائی جائے؛ بلکہ خوشی منانے کی چیز تو باطنی اور روحانی ترقی ہے، کہ رمضان اور حج کے موقع پر عبادات سے بندوں نے روحانی، باطنی اور اخروی ترقی کی تو حکم خداوندی ہوا کہ اب خوشی مناؤ اور آپس میں اس عید کی خوشیاں بانٹو۔

مگر کیسے؟؟؟ کیا دیگر اقوام کی طرح ناچ گا کر، اچھے سے اچھا کھا اور پی کر، خوب سے خوب تر لباس اور پوشاک پہن کر اور انسانی اقدار سے بالاتر ہو کر درندوں کے ہم پلہ ہو کر بلکہ بسا اوقات اس سے آگے بڑھ کر اور خالق و مالک کے ساتھ بغاوت و سرکشی کر کے، خوشیاں منائی جائیں؟

نہیں نہیں، ہرگز نہیں، مذہب اسلام ایسے رسوم اور رواج، اعمال و افعال اور کردار و اطوار کی طرف بلانا تو کجا اس کی پرزور مخالفت اور ہمت شکنی کرتا ہے۔ کیا آپ کو معلوم نہیں کہ زمانہ جاہلیت کی عیدوں میں یہی سب کچھ ہوتا تھا؟ مگر جب اسلام آیا تو اس نے ان سارے خرافات اور رواجات کو اوندھا کر دیا اور مسلمانوں کو عید کے ممتاز اور ایسے نرالے احکام دئے کہ جس سے انسانیت کا مقام بلند و بالا اور اس کی شرافت دو بالا ہو جائے۔

## عید کی مبارکبادی کا مشروع طریقہ

چنانچہ مذہب اسلام نے ہمیں جہاں عید کے دیگر عظیم الشان اصول و فروع، کلیات و جزئیات سے آگاہ کیا ہے، وہیں مبارکبادی کے سلسلہ میں بھی ہمارے نبی ﷺ اور حضرات صحابہ کرام رضی اللہ عنہم نے عظیم اسوہ چھوڑا ہے، چنانچہ کتب حدیث اور کتب فقہ کے تتبع سے معلوم ہوتا ہے کہ عیدین کے موقع پر نبی کریم ﷺ اور حضرات صحابہ کرام رضی اللہ عنہم اور حضرات تابعین رحمہم اللہ مندرجہ

ذیل الفاظ سے ایک دوسرے کو مبارکباد دیتے تھے:

”تَقَبَّلَ اللَّهُ مِنَّا وَمِنْكُمْ“

(اللہ تعالیٰ ہمارے اور آپ کے اعمال قبول فرمائے)

اور حضرات فقہائے احناف نے اس دعا کو مستحب و مندوب بھی قرار دیا ہے، لہذا ہمیں چاہئے کہ اس مبارک موقع پر اس دعاء کا اہتمام کر کے عید کی حقیقی خوشیوں کو اپنے مسلمان بھائیوں کی خدمت میں پیش کریں۔

گرچہ یہ دعا مستحب ہے مگر اس کے باوجود ہم نے مسلمانوں کو جو اس دعا کے اختیار کرنے پر زور دیا ہے، وہ دراصل مبارکبادی کے دیگر کلمات، جملوں اور طریقوں کے مقابلہ میں ہے، کہ جب لوگوں میں غلط سلط اور نئی نئی چیزیں عید کی مبارکبادی کے نام سے رواج پا رہی ہیں (جیسا کہ آگے اس کا بیان آ رہا ہے) اور بعض لوگ شریعت اسلامیہ کے مزاج و مذاق کو پس پشت ڈال کر اور بدعت کی قباحت و شناعة کا اندازہ کئے بغیر ایسی بدعات کی حمایت اور طرف داری میں محاذ آرائی کرنے اور عوام کی اس سلسلہ میں پوری طرح موافقت بلکہ ان کی سرپرستی کرنے میں لگے ہیں، اور ان چیزوں کو محض تعصب اور فرقہ بندی کے تحت اسلام سے جوڑنے کی کوششیں کر رہے ہیں تو ایسے وقت میں علماء حق کا فریضہ اور ان کی ذمہ داری ہے کہ عوام کو بدعات و خرافات سے بچائیں اور اس سلسلہ میں شریعت اسلامیہ کی تعلیمات کو پیش کریں، اور ان بدعات کے بالمقابل اسوۂ نبوی اور اسوۂ صحابہ سے شرعی اور اسلامی طریقہ پیش کریں۔

نیز آج کل عوام الناس سے اگر اس بات کا مطالبہ کیا جائے کہ ان مروجہ محرمات اور بدعات کو ترک کر دیں تو وہ بہ آسانی تیار نہیں ہوتے، جب کہ ان کو اختیار کرنا

شریعت کی نظر میں سخت خطرناکی کا باعث ہے، لہذا ایسے موقعہ پر حضرت محمد عربی صلی اللہ علیہ وسلم حضرات صحابہ کرام رضی اللہ عنہم، حضرات تابعین اور دیگر علماء و فقہاء رحمہم اللہ کا اسوہ اور طریقہ اور ان کے اقوال و افعال اور عبارات و تصریحات کی روشنی میں ہم مذکورہ دعاء ”تقبل اللہ منا و منکم“ کو لوگوں کے سامنے پیش کر کے مطالبہ کر سکتے ہیں کہ اس دعا کو جو کہ منقول و ماثور ہے، اختیار کریں اور دیگر رسومات و رواجات سے گریز کریں۔ اس دعا پر عید سعید کے موقعہ پر اللہ تعالیٰ کی جانب سے برکات و انوار اور اعمال کی قبولیت تو ہوگی ہی، اتباع سنت رسول اللہ صلی اللہ علیہ وسلم سے ثواب بھی مرتب ہوگا۔ ان شاء اللہ

### اس دعاء کے معنی اور مفہوم

یہاں مناسب معلوم ہوتا ہے کہ اس دعاء کے معنی، مطلب و مفہوم کی وضاحت بھی کر دی جائے؛ تاکہ مبارکبادی دیتے ہوئے مسلمان اس سے محظوظ ہوں اور لطف پاسکیں اور یہ بھی جان لیں کہ جو الفاظ نبی کریم صلی اللہ علیہ وسلم اور حضرات صحابہ رضی اللہ عنہم اور تابعین سے ثابت ہوں ان میں کیسی جامعیت، معنویت اور ہمہ گیری و دوررسی ہوتی ہے، جس کے سامنے ہمارے اپنے ایجاد کردہ و اختیار کردہ طریقے اور الفاظ ہیچ ہوتے ہیں۔

”تقبل اللہ منا و منکم“ کے معنی ہیں: ”اللہ ہمارے اور تمہارے اعمال قبول فرمائے۔“ دعاء میں قبولیت کس چیز کی ہو اس کا ذکر نہیں ہے، لہذا اس کو عام رکھنا ہی زیادہ مناسب معلوم ہوتا ہے، اس وقت اس کا مطلب یہ ہوگا کہ اللہ تعالیٰ ہمارے اور تمہارے اعمال صالحہ کو قبول فرمائے۔ اور اسی عموم میں عید الفطر کے موقعہ پر رمضان کے روزے، تراویح، صدقہ فطر اور دیگر اعمال نیز عید الاضحیٰ کے موقعہ پر حج، قربانی وغیرہ

اعمال داخل ہو جائیں گے۔ تو پہلی بات یہ ہے کہ اس میں تمام اعمال خیر داخل ہو جائیں گے۔

دوسری قابل غور بات یہ ہے کہ یہ ایک جامع دعا ہے جو ایک مسلمان بھائی اپنے دوسرے مسلمان بھائی کو عید کے مبارک موقعہ پر دیتا ہے جب کہ اللہ تعالیٰ کی خاص رحمتوں، برکتوں اور خصوصی عنایات کا نزول ہوتا ہے؛ لہذا اس موقعہ پر دعاؤں کی قبولیت کے زیادہ آثار ہوتے ہیں۔

تیسری قابل غور بات یہ ہے کہ یہ الفاظ نبی کریم ﷺ حضرات صحابہ کرام رضی اللہ عنہم اور دیگر اسلاف کے اختیار کردہ ہیں؛ لہذا ان میں خاص برکت ہوتی ہے اگر ہم اپنی جانب سے دوسرے الفاظ عید مبارک وغیرہ بھی کہیں تو جائز ہے مگر ان الفاظ کی برکت ان میں نہیں ہو سکتی، جیسے کہ ایک آدمی دعا اپنے الفاظ میں کرے تو ٹھیک ہے مگر اس میں کس مسلمان کا اختلاف ہو سکتا ہے کہ نبی کریم ﷺ کی دعاؤں میں جو برکت، تاثیر اور جامعیت ہوتی ہے، وہ دوسری دعاؤں میں نہیں آ سکتی۔

ہمارے حضرت مفتی محمد شعیب اللہ خان صاحب ”جواہر شریعت“ میں لکھتے ہیں:

”معلوم ہوا کہ عیدین کے موقعہ پر صحابہ رضی اللہ عنہم اور ہمارے

اسلاف آپس میں اس طرح ایک دوسرے کو دعا دیتے تھے لہذا ہمیں اسی

کو اختیار کرنا چاہئے یہی بڑی مبارکبادی ہے اور اگر کوئی عید مبارک کہتا

ہے تو اسکا حاصل بھی یہی ہے لیکن اسلاف کے الفاظ میں بھی برکت

ہوتی ہے۔“ (۱)



لہذا عید کی مبارکبادی کے لئے اس کا استعمال آپس میں خوب سے خوب کرنا چاہئے، تاکہ اس مبارک موقعہ پر زیادہ سے زیادہ مسلمان بھائیوں کے لئے دعا دی جاسکے اور ان سے اپنے حق میں بھی دعا لی جاسکے۔ نہیں معلوم کہ کس کی دعا کی برکت سے ہمارے اعمال قبول ہو جائیں اور ہماری عید حقیقی عید بن جائے۔ اس لئے کہ ایک مسلمان کی عید یہی تو ہے کہ اللہ تبارک و تعالیٰ اس کے ٹوٹے پھوٹے اعمال کو قبولیت کا شرف بخش دیں اور اگر اعمال ہی قبول نہ ہوں تو پھر ہزاروں عیدوں کے پانے سے بھی کیا حاصل ہے؟۔

الغرض یہ دعا بڑی ہی جامع ہے اور بڑے ہی عظیم وقت میں مشروع ہے، اس لئے اس کا خوب اہتمام کرنا چاہئے اور دیگر غلط اور غیر اسلامی طریقے جو مسلمانوں میں رائج ہیں انہیں ترک کر دینا چاہئے۔

## ایک اہم فائدہ

یہاں پر اس نکتہ پر ذرا غور کریں کہ اسلام میں ہمیں اس دعا کے ذریعہ یہ تعلیم دی گئی ہے کہ عید کی اصل مبارکبادی تو یہ ہے کہ تمہارے معمولی اور ٹوٹے پھوٹے اعمال اللہ تعالیٰ شانہ اپنی بے پایاں رحمت سے قبول فرمائیں۔ لہذا ایک مسلمان دوسرے مسلمان کو عید کے موقعہ پر یہ دعا دے کہ اس کے اعمال قبول ہو جائیں یہی دراصل اس کی عید ہے۔

چنانچہ حضرت علی کرم اللہ وجہہ کے ملفوظات و مواعظ کا مجموعہ ”نہج البلاغہ“ میں آپ کا یہ ارشاد موجود ہے:

انما العید لمن قبل صیامہ و شکر قیامہ و کل یوم لا

یعصی اللہ فیہ فہو عید.

(عید تو اس کی ہے جس کے روزوں کو اللہ تعالیٰ نے قبول فرمالیا ہو اور اس کی نماز کو منظور کر لیا ہو اور ہر وہ دن جس میں اللہ کی نافرمانی نہ کی جائے وہ دن عید کا دن ہے۔)

حضرت علی ؓ کا یہ ارشاد نقل کر کے ہمارے حضرت فرماتے ہیں:

”معلوم ہوا کہ جس نے روزوں کا حق ادا کر کے ان کو اس قابل بنادیا کہ وہ خدا کی نظر میں مقبول ہوں اور نمازوں کے حقوق کی رعایت کر کے ان کو ایسا بنادیا کہ خداوند تعالیٰ کے یہاں شرف قبولیت سے نوازے جائیں تو عید کا دن اس کے لئے حقیقی مسرت کا دن ہوگا، اسی طرح بندہ خدا کی معصیت و نافرمانی کر کے خدا کو ناراض نہ کرے تو ہر ایسا دن اس کے لئے عید ہے جس میں خدا اس سے راضی ہے ورنہ خدا کو ناراض کر کے اس کو کیا خوشی حاصل ہو سکتی ہے؟“ (۱)

الغرض نبی کریم صلی اللہ علیہ وسلم حضرت صحابہ رضی اللہ عنہم اور اسلاف امت رحمہم اللہ نے عید کے موقع پر مبارکبادی کے لئے اس دعا کو اختیار فرما کر امت کو یہ درس دیا ہے کہ اصل عید اور اس کی خوشی یہی ہے کہ ہمارے اعمال مقبول ہو جائیں۔

## ایک ضروری تنبیہ

ہم نے احادیث و آثار کی روشنی میں حضرات فقہاء احناف کا مسلک پیش کیا کہ یہ دعا مستحب اور مندوب ہے، لہذا اسے اختیار کرنا چاہئے۔ مگر یہ بات یہاں قابل

ذکر اور لائق توجہ ہے کہ اس کو استحب کی حد تک ہی رکھا جائے، اسی پر اصرار اور لزوم اختیار کر کے فرض یا واجب کا درجہ نہ دیدیا جائے؛ کیونکہ کسی جائز اور مستحب امر دینی کو اس قدر لازم قرار دے دینا کہ اس کو ترک نہ کیا جائے یا ترک پر ملامت کی جائے شریعت کی نظر میں اس امر کو مباحات اور مستحبات کی فہرست سے نکال کر بدعات و محدثات کی فہرست میں لا رکھتا ہے۔ حضرت عبداللہ بن مسعود رضی اللہ عنہ نے نماز کے بعد دائیں جانب ہی پھرنے کو شیطانی عمل قرار دیا ہے حالانکہ اس کا مستحب ہونا بھی احادیث سے ثابت ہے اس کے باوجود آپ ﷺ نے اس امر مستحب پر اصرار کو شیطانی عمل قرار دیا ہے۔

آپ ﷺ فرماتے ہیں:

قال: لا يجعل احدكم للشيطان شيئا من صلاته يري ان  
حقا عليه ان لا ينصرف الا عن يمينه لقد رأيت رسول الله  
صلى الله عليه وسلم كثيرا ينصرف عن يساره.

(تم میں کوئی شخص اپنی نماز میں سے شیطان کے لئے حصہ نہ بنائے  
وہ اس طرح کہ اپنے ذمہ یہ لازم کر لے کہ نماز کے بعد دائیں طرف ہی  
پھرتا ہے؛ کیونکہ بیشک میں نے آنحضرت صلی اللہ علیہ وسلم کو بسا  
اوقات بائیں طرف پھرتے بھی دیکھا ہے) (۱)

اس حدیث کی شرح میں ملا علی قاری رحمۃ اللہ لکھتے ہیں:

قال الطيبي وفيه: أن من اصر على امر مندوب وجعله  
عزما ولم يعمل بالرخصة و قد اصاب منه شيطان من

الاضلال فكيف من اصر على بدعة ومنكر.

(امام طیبی فرماتے ہیں کہ اس حدیث سے ثابت ہوا کہ جس شخص نے کسی مستحب امر پر اصرار کیا اور اس پر جمار ہا اور رخصت پر عمل نہ کیا تو بلاشبہ شیطان نے اس کو بہکایا، سو کیسا ہوگا وہ شخص جو بدعت یا برائی پر اصرار کرتا ہے؟) (۱)

لہذا اس دعا کو کوئی لازم اور ضروری قرار نہ دیدے، جیسا کہ آج کل لوگوں کا مزاج و مذاق ہو گیا ہے کہ کئی مستحبات و مندوبات بلکہ مباح امور کو عملاً و اعتقاداً ضروری قرار دے کر ان کو بدعات و محدثات کی فہرست میں لا رکھا ہے۔

اور ہم نے اسی دعا کے اختیار کرنے پر جو زور دیا ہے، وہ دراصل ان بدعات و محدثات کے مقابلہ میں ہے جو مبارکبادی کی مناسبت سے امت مسلمہ میں رائج ہوتی جا رہی ہیں، جب کہ ان کی کوئی دلیل نہیں ہے۔ اور اس میں کس کو اختلاف ہے کہ ان بدعات کے بالمقابل نبی کریم ﷺ اور حضرات صحابہ رضی اللہ عنہم سے منقول و ماثور دعا۔ جب کہ حضرات فقہائے احناف رحمہم اللہ نے اسے مستحب بھی قرار دیا ہے۔ کو اختیار کرنا ہی بہتر ہے۔ لہذا اس کو اسی حد تک سمجھنا چاہئے، نہ کہ ایک امر مستحب پر اصرار۔ فافہم ولا تغفل



## احادیث اور آثارِ صحابہ و تابعین

اب ہم یہاں نبی کریم ﷺ کا اس سلسلہ میں قول و عمل، حضرات صحابہ کرام رضی اللہ عنہم اور حضرات تابعین و تبع تابعین رحمہم اللہ کا عمل پیش کرتے ہیں:

### نبی کریم ﷺ کا قول و عمل

❁ (۱) امام بیہقی رحمۃ اللہ نے ”السنن الکبریٰ“ میں مندرجہ ذیل حدیث مرفوع روایت کی ہے:

عن خالد بن معدان قال: لقيت واثلة بن الاسقع رضي الله عنه في يوم عيد فقلت: تقبل الله منا ومنك فقال: نعم ”تقبل الله منا ومنك“ قال واثلة رضي الله عنه: لقيت رسول الله ﷺ يوم عيد، فقلت: ”تقبل الله منا ومنك“ فقال: نعم ”تقبل الله منا ومنك“.

(خالد بن معدان رحمۃ اللہ کہتے ہیں کہ میں حضرت واثلہ سے عید کے دن ملا، (اور عید کی مبارک باد دیتے ہوئے) کہا ”تقبل اللہ منا ومنک“ تو آپ نے فرمایا جی ہاں ”تقبل اللہ منا ومنک“ حضرت واثلہ رضی اللہ عنہ فرماتے ہیں کہ میں عید کے دن نبی کریم ﷺ سے ملا تو میں نے (عید کی مبارک باد دیتے ہوئے)

کہ) ”تقبل اللہ منا ومنک“ تو آپ ﷺ نے فرمایا ہاں (یعنی ایسا ہی ہو) ”تقبل اللہ منا ومنک“۔ (۱)

✽ (۲) مذکورہ بالا روایت کو چند راویوں کے اختلاف کے ساتھ امام بیہقی رحمۃ اللہ علیہ نے روایت کیا ہے:

قال واثلة رضی اللہ عنہ: لقيت رسول الله ﷺ يوم عيد فقلت: ”تقبل الله منا ومنك“ قال: نعم ”تقبل الله منا ومنك“.

(حضرت واثلة رضی اللہ عنہ فرماتے ہیں کہ میں عید کے دن نبی کریم ﷺ سے ملا تو میں نے عید کی مبارک باد دیتے ہوئے کہا ”تقبل اللہ منا و منک“ تو آپ ﷺ نے فرمایا: جی ہاں، پھر آپ نے بھی وہی الفاظ دہرائے۔) (۲)

مذکورہ دونوں احادیث کی سند میں ایک راوی محمد بن ابراہیم شامی ہے جس کی تضعیف کی گئی ہے۔ امام بیہقی رحمۃ اللہ علیہ کہتے ہیں کہ ابوسعید مالینی رحمۃ اللہ علیہ نے ہمیں خبر دی کہ: ابواحمد بن عدی رحمۃ اللہ علیہ نے کہا کہ: یہ منکر ہے، میں نہیں جانتا کہ اس حدیث کو محمد بن ابراہیم کے علاوہ بقیہ سے کوئی روایت کرتا ہو۔ امام بیہقی رحمۃ اللہ علیہ فرماتے ہیں کہ یہ حدیث بقیہ سے دوسری سند سے بھی موقوفاً میں نے دیکھی ہے، مگر میں اسے بھی محفوظ نہیں سمجھتا، یعنی وہ بھی ضعیف ہے۔

اخبرنا ابو سعيد الماليني قال: قال ابو احمد بن عدی

(۱) السنن الكبرى: رقم الحديث: ۶۵۱۹

(۲) السنن الكبرى: رقم الحديث: ۶۵۲۰

الحافظ: هذا منكرٌ، لا اعلم يرويه عن بقية غير محمد بن

ابراهيم هذا. قال الشيخ رحمه الله: قدرأيته باسناد آخر عن

بقية موقوفاً غير مرفوع، ولا اراه محفوظاً. (۱)

حافظ ابن حجر رحمہ اللہ نے بھی اس راوی کی تضعیف کی ہے:

وفي اسناده محمد بن ابراهيم الشامي وهو ضعيف

وقد تفرد به مرفوعاً، وخولف فيه.

(اور اس کی اسناد میں محمد بن ابراہیم شامی ہے، جو ضعیف ہے، اس

کو مرفوعاً روایت کرنے میں وہ منفرد ہے، اور اس کی مخالفت کی گئی

ہے۔) (۲)

مذکورہ دونوں مرفوع روایات گرچہ سنداً ضعیف ہیں جیسا کہ ہم نے نقل کیا، مگر

اس سلسلہ میں متعدد حضرات صحابہ رضی اللہ عنہم کا عمل اور ان کے فتاویٰ صحیح سندوں کے

ساتھ ثابت ہیں، ایسے ہی حضرات تابعین رحمہم اللہ کا عمل اور ان کے فتاویٰ بھی

ثابت ہیں، نیز فقہاء نے بھی اس کے مطابق فتویٰ دیا ہے، لہذا ان روایات سے

مذکورہ مرفوع حدیث کی تائید ہوتی ہے اور اس طرح اس کا ضعف ختم ہو جائے گا؛ اس

لئے کہ محدثین کا یہ اصول ہے کہ جس حدیث ضعیف کے موافق حضرات صحابہ رضی اللہ عنہم

و تابعین اور ائمہ مجتہدین رحمہم اللہ کا عمل اور فتویٰ ہو اور امت میں اس عمل کو تلقی

بالقبول حاصل ہو جائے تو اس کا ضعف ختم ہو جاتا ہے۔

(۱) السنن الکبریٰ: رقم الحدیث: ۶۵۲۰

(۲) فتح الباری: ۵۴۹/۲



## حضرات صحابہ کرامؓ کا معمول

❁ (۱) ”الجوهر النقی فی الرد علی البیهقی“ میں مشہور حنفی محدث علامہ ابن الترمذی رحمۃ اللہ نے مذکورہ بالا دو مرفوع روایات (جن کو امام بیہقی رحمۃ اللہ نے روایت کیا ہے) کے تحت کہتے ہیں کہ اس باب میں ایک حدیث جید موجود ہے جسے بیہقی نے ترک کر دیا ہے پھر ایک روایت نقل کی ہے، چنانچہ لکھتے ہیں:

فی هذا الباب حدیث جید أغفله البیهقی وهو حدیث محمد بن زیاد قال: كنت مع ابی امامة الباهلیؓ وغیره من اصحاب النبی صلی اللہ علیہ وسلم فكانوا اذا رجعوا یقول بعضهم لبعض ”تقبل الله منا ومنك“ قال احمد ابن حنبل اسنادہ اسناد جید.

(آپ نے فرمایا کہ اس باب میں ایک جید حدیث ہے جو علامہ بیہقی سے رہ گئی ہے، وہ محمد ابن زیاد کی حدیث ہے، وہ کہتے ہیں کہ میں حضرت ابو امامہ باہلیؓ وغیرہ صحابہ کے ساتھ تھا (ان حضرات کا معمول یہ تھا کہ) جب وہ عید گاہ سے لوٹتے تو آپس میں ایک دوسرے کو ”تقبل الله منا ومنكم“ کہا کرتے تھے۔) (۱)

اس حدیث کو علامہ ابن الترمذی رحمۃ اللہ نے حدیث جید قرار دیا ہے، اور امام احمد ابن حنبل رحمۃ اللہ نے کہا ہے کہ اس کی اسناد جید ہے، یعنی اس سے حجت پکڑی جاسکتی ہے۔

(۱) الجوهر النقی : ۳/ ۹۳، حاشیة السنن الکبریٰ : ۳/ ۴۴۶، اعلاء السنن

باب جواز التهنة بالعيد : ۸/ ۲۰۱

**نوٹ:** ہم نے اس حدیث کے الفاظ ”اذا رجعوا“ کا ترجمہ عید گاہ سے لوٹنا کیا ہے؛ اس لئے کہ یہ عید ہی سے متعلق ہے، چنانچہ حضرات محدثین نے اس کو عید ہی کے بیان میں ذکر کیا ہے جیسا کہ خود علامہ ابن الترمذی رحمہ اللہ نے ”الجوہر النقی“ میں اس حدیث کو عید ہی کے بیان میں ذکر کیا ہے، نیز علامہ ظفر احمد صاحب تھانوی رحمہ اللہ نے بھی ”اعلاء السنن“ میں عید ہی کے بیان میں ذکر فرمایا ہے۔ فافہم

علامہ سیوطی رحمہ اللہ ”وصول الأمانی“ میں اس حدیث کو علامہ زاہر ابن طاہر رحمہ اللہ کی کتاب کے حوالہ سے نقل کرتے ہوئے فرماتے ہیں:

أخرج الزاهر بسند حسن عن محمد بن زياد الألهاني ،  
قال: رأيت أبا أمانة الباهلي يقول في العيد لأصحابه :  
”تقبل الله منا ومنكم“ . (۱)

❁ (۲) حافظ ابن حجر عسقلانی رحمہ اللہ نے ”فتح الباری“ میں مذکورہ بالا دو مرفوع روایات ذکر کرنے کے بعد یہ کہا ہے کہ: امام بیہقی غالباً ان احادیث کو ذکر کر کے شاید یہ بتانا چاہتے ہیں کہ اس باب میں کوئی روایت صحیح نہیں ہے: وکانہ ارادأنه لم يصح فيه شيء. پھر محاملیات کے حوالہ سے حضرت جبیر بن نفیر رضی اللہ عنہ سے ایک حدیث حسن نقل کی ہے:

وروي نافي المحامليات باسناد حسن عن جبیر بن نفیر  
رضی اللہ عنہ قال: كان أصحاب رسول الله صلى الله عليه وسلم اذا  
التقوا يوم العيد يقول بعضهم لبعض ”تقبل الله منا ومنكم“ .

(محامیات میں باسناد حسن حضرت جبیر بن نفیر رضی اللہ عنہ سے روایت ہے کہ انہوں نے فرمایا کہ: صحابہ رضی اللہ عنہم جب عید کے دن آپس میں ملتے تو ایک دوسرے کو یوں کہتے ”تقبل اللہ منا ومنک“ (۱) اس حدیث کو علامہ ناصر الدین الالبانی رحمۃ اللہ علیہ نے ”تمام المنۃ“ میں صحیح قرار دیا ہے۔

نیز علامہ سیوطی رحمۃ اللہ علیہ نے وصول الأمانی اس حدیث کو علامہ زاہر ابن طاہر رحمۃ اللہ علیہ کی ”تحفة عید الفطر“ سے نقل کیا ہے۔ (۲)

❁ (۳) علامہ سیوطی رحمۃ اللہ علیہ نے ”وصول الأمانی“ اور علامہ ناصر الدین الالبانی نے ابوالقاسم الاصبہانی رحمۃ اللہ علیہ کی ”الترغیب والترہیب“ کے حوالہ سے ”تمام المنۃ“ میں ایک روایت نقل کی ہے:

عن صفوان بن عمرو السکسکی قال: سمعت عبد اللہ بن بسر و عبد الرحمن العائد و جبیر بن نفیر و خالد بن معدان یقال لهم فی ایام الأعیاد: ”تقبل اللہ منا ومنکم“، ویقولون ذالک لغيرهم.

(صفوان بن عمرو سکسکی رحمۃ اللہ علیہ کہتے ہیں کہ میں نے ان صحابہ حضرت عبد اللہ بن بسر رضی اللہ عنہ، حضرت عبد الرحمن بن عائد رضی اللہ عنہ، حضرت جبیر بن نفیر رضی اللہ عنہ اور حضرت خالد بن معدان رضی اللہ عنہ سے سنا کہ عیدوں کے موقعہ پر انہیں ”تقبل اللہ منا ومنکم“ کہا جاتا تھا اور وہ

(۱) فتح الباری: ۵۴۹/۲، اعلاء السنن: ۸/۱۱۹

(۲) وصول الامانی: ۵

حضرات بھی دوسروں کو یہی کہتے تھے۔ (۱)

اس حدیث کو علامہ ناصر الدین الالبانی نے ”تمام المنۃ“ میں صحیح قرار دیا ہے۔

**نوٹ:** مذکورہ تینوں احادیث سے معلوم ہوتا ہے کہ صحابہ کرام رضی اللہ عنہم کے دور میں عیدین کے موقعہ پر الفاظ سے مبارک باد دینے کا عام معمول و رواج تھا۔

❁ (۲) امام طبرانی رحمۃ اللہ علیہ ”المعجم الکبیر“ میں یہ اثر روایت

کیا ہے:

عن حبيب بن عمر الانصاري رحمۃ اللہ علیہ قال حدثني ابي

قال: لقيت واثلة رضی اللہ عنہ يوم عيد فقلت: ”تقبل الله منا ومنك

“فقال: ”تقبل الله منا ومنك“.

(حبیب انصاری رحمۃ اللہ علیہ کہتے ہیں کہ مجھ سے میرے باپ نے

کہا کہ عید کے روز میری حضرت واثلہ رضی اللہ عنہ سے ملاقات ہوگئی

تو میں نے کہا ”تقبل الله منا ومنك“ تو حضرت واثلہ رضی اللہ عنہ نے

بھی ”تقبل الله منا ومنك“ کہا۔ (۲)

نیز علامہ سیوطی رحمۃ اللہ علیہ نے معجم کبیر اور علامہ زاہر ابن طاہر رحمۃ اللہ علیہ کی

تحفة عید الاضحیٰ کے حوالہ سے یہ روایت ”وصول الأمانی: ۵“ میں نقل

کی ہے۔

علامہ پیشمی رحمۃ اللہ علیہ ”مجمع الزوائد“ میں اس حدیث کے راوی حبیب

کے متعلق لکھتے ہیں کہ:

(۱) تمام المنۃ: ۱/۱، وصول الأمانی: ۵

(۲) المعجم الکبیر للطبرانی: رقم الحدیث: ۱۲۳

وحبيب قال الذهبى: مجهول وقد ذكره ابن حبان فى الثقات و ابوہ لم اعرفه.

(اس اثر کے راوی حبیب کے بارے میں علامہ ذہبی رحمہ اللہ نے کہا کہ وہ مجہول ہے اور علامہ ابن حبان رحمہ اللہ نے ان کو ثقات میں ذکر کیا ہے اور ان کے باپ کو جن کا یہ اثر ہے میں نہیں جانتا۔) (۱)

❀ (۵) امام طبرانی رحمہ اللہ نے اپنی کتاب ”الدعاء“ میں ”باب الدعاء فى العیدین“ قائم کر کے درج ذیل تین آثار اپنی سند سے روایت کئے ہیں، حضرت ابو امامہ باہلی رضی اللہ عنہ اور حضرت واثلہ رضی اللہ عنہ کا یہ عمل بیان کیا ہے:

عن راشد بن سعدان امامة الباهلي رضي الله عنه و واثلة بن الاسقع رضي الله عنهما لقيه في يوم عيد فقالا: ”تقبل الله منا ومنك“.

(راشد بن سعد نے روایت کیا ہے کہ حضرت ابو امامہ باہلی رضی اللہ عنہ اور حضرت واثلہ رضی اللہ عنہ کی عید کے دن ان سے ملاقات ہو گئی تو ان حضرات نے ان سے کہا ”تقبل الله منا ومنك“۔) (۲)

## حضرات تابعین کا معمول

❀ (۱) امام بیہقی رحمہ اللہ نے ”السنن الكبرى“ میں ”كتاب صلاة العیدین“ کے تحت ایک باب ”باب ما روى فى قول الناس يوم العيد بعضهم لبعض تقبل الله منا ومنك“ کے نام سے باندھ کر اس

(۱) مجمع الزوائد: ۲/۲۴۲ رقم الحديث: ۵۵۲۳ باب التهنية بالعيد

(۲) الدعاء للطبرانی: رقم الحديث: ۸۵۴

میں ایک جلیل القدر تابعی اور خلیفہ راشد حضرت عمر ابن عبد العزیز رحمہ اللہ کے غلام ادہم سے نقل کیا ہے، اور بیہقی رحمہ اللہ نے ہی ”شعب الایمان“ میں بھی اس کو نقل کیا ہے:

عن ادہم مولیٰ عمر بن عبد العزیز قال: کنا نقول:  
لعمر بن عبد العزیز فی العیدین ”تقبل اللہ منا ومنک  
یا امیر المؤمنین“، فیرد علینا ولا ینکر ذلک علینا.  
(ادہم جو امیر المؤمنین حضرت عمر بن عبد العزیز رحمہ اللہ کے  
آزاد کردہ غلام تھے، وہ کہتے ہیں کہ ہم حضرت امیر المؤمنین عمر بن  
عبد العزیز رحمہ اللہ کو عیدین کے موقعہ پر ”تقبل اللہ منا ومنک  
یا امیر المؤمنین“ کہتے تھے اور آپ یہی جملہ ہم کو جواب میں کہتے اور  
اس پر نکیر نہ کرتے تھے۔) (۱)

اس روایت پر علامہ بیہقی رحمہ اللہ نے کچھ کلام نہیں کیا ہے اور نہ علامہ ابن  
الترکمانی رحمہ اللہ نے۔

❁ (۲) امام طبرانی رحمہ اللہ نے یونس بن عبید رحمہ اللہ کا یہ عمل نقل کیا ہے:

عن شعبۃ قال: لقینی یونس بن عبید فی یوم  
عید فقال: ”تقبل اللہ منا ومنک“.

(شعبہ رحمہ اللہ کہتے ہیں کہ عید کے دن یونس بن عبید رحمہ اللہ

مجھ سے ملے اور کہا ”تقبل اللہ منا ومنک“.) (۲)

(۱) السنن الکبریٰ: ۴۴۶، شعب الایمان: ۳۴۵

(۲) الدعاء للطبرانی: رقم الحدیث: ۸۵۵

❁ (۳) امام طبرانی رحمۃ اللہ نے حوشب رحمۃ اللہ اور حسن رحمۃ اللہ دونوں حضرات کا یہ عمل روایت کیا ہے:

عن حوشب بن عقیل قال: لقيت الحسن في يوم عيد فقلت: "تقبل الله منا ومنك" فقال: نعم "تقبل الله منا ومنك".

(حوشب بن عقیل رحمۃ اللہ کہتے ہیں کہ عید کے دن میں حضرت حسن سے ملا اور کہا "تقبل الله منا ومنك" تو آپ نے کہا: جی ہاں "تقبل الله منا ومنك" (۱))

ایک روایت جس میں اس کی کراہت مروی ہے

یہاں ایک مرفوع حدیث کا بھی تذکرہ کر دینا ضروری ہے، جو حضرت عبادہ بن صامت رضی اللہ عنہ سے مروی ہے، جس میں عید کے موقع پر اس دعا کی کراہت کا ذکر ہے۔ وہ یہ ہے:

عن عبادة بن الصامت رضي الله عنه قال: سألت رسول الله صلى الله عليه وسلم عن قول الناس في العيدين "تقبل الله منا ومنكم" قال: ذاك فعل اهل الكتابين، كرهه.

(حضرت عبادہ بن صامت رضی اللہ عنہ سے روایت ہے انہوں نے فرمایا کہ میں نے نبی کریم صلی اللہ علیہ وسلم سے لوگوں کے عید میں "تقبل الله منا ومنكم" کہنے سے متعلق سوال کیا تو آپ نے فرمایا



کہ یہ اہل کتاب (یہود و نصاریٰ) کا طریقہ ہے، آپ نے اسے ناپسند فرمایا۔ (۱)

مگر اس کی سند میں ایک راوی عبد الخالق بن زید ہے جس پر متعدد ائمہ جرح و تعدیل نے بڑی جرح کی ہے اور اس کی وجہ سے اس روایت کو حد درجہ ضعیف قرار دیا ہے۔ امام بیہقی رحمہ اللہ نے کہا کہ اس حدیث میں ایک راوی ہے عبد الخالق بن زید جس کے بارے میں امام بخاری نے کہا کہ وہ منکر الحدیث ہے۔

ان کے الفاظ ہیں: عبد الخالق بن زید منکر الحدیث قالہ البخاری۔ ایسے ہی ادہم کی روایت جو پیچھے گزری اس میں انہوں نے اپنا عمل بتایا کہ ہم حضرت عمر بن عبد العزیز رحمہ اللہ کو عید کے دن ان الفاظ سے مبارک باد دیتے تھے تو وہ بھی وہی الفاظ دہراتے اور اس پر کوئی نکیر نہ کرتے۔ اس حدیث کے بعد غالباً اسی حدیث کی جانب اشارہ کرتے ہوئے امام بیہقی رحمہ اللہ لکھتے ہیں کہ:

وقد روی حدیث مرفوع فی کراہیۃ ذالک، ولا یصح۔  
(اور اس کی کراہت میں ایک حدیث مرفوع ہے جو صحیح نہیں ہے)  
حافظ ابن حجر رحمہ اللہ نے ”فتح الباری“ میں اس حدیث کو ذکر کر کے کہا کہ:

وفی اسنادہ ضعف ایضاً۔ (کہ اس کی سند میں ضعف بھی ہے) (۲)

(۱) السنن الکبریٰ: ۳/۴۶۶ رقم الحدیث: ۶۲۹۷، فتح الباری: ۵۴۹/۲، جامع

الاحادیث للسیوطی: رقم الحدیث: ۳۸۱۸۶

(۲) فتح الباری: ۵۴۹/۲

امام سیوطی رحمہ اللہ اپنے رسالہ ”وصول الأمانی بأصول التہانی“ میں اس راوی سے متعلق لکھتے ہیں:

وفی اسنادہ عبد الخالق بن زید بن واقد الدمشقی قال فیہ البخاری : منکر الحدیث وقال ابو حاتم : ضعیف . وقال الدارقطنی : متروک وقال ابو نعیم : لاشیء .

(اس کی اسناد میں عبد الخالق بن زید بن واقد دمشقی ہے جس کے بارے میں امام بخاری نے فرمایا کہ یہ منکر الحدیث ہے، ابو حاتم نے کہا کہ یہ ضعیف ہے، دارقطنی نے متروک اور ابو نعیم نے لاشیء یعنی کچھ نہیں فرمایا ہے۔) (۱)

لہذا یہ روایت حد درجہ ضعیف ہے اور نبی کریم صلی اللہ علیہ وسلم اور مختلف صحابہ رضی اللہ عنہم و تابعین سے اس کے خلاف یعنی اس کے ذریعہ سے مبارکبادی دینا ثابت ہے جیسا کہ اوپر گزرا؛ لہذا یہ روایت کسی بھی درجہ میں قابل اعتناء نظر نہیں آتی۔

## خلاصہ کلام

مندرجہ بالا احادیث، آثار صحابہ و تابعین میں سے بعض صحیح و حسن درجہ کے ہیں اور بعض ضعیف ہیں یہ تمام روایات آپس میں ایک دوسرے کی تائید کرتی ہیں، لہذا ان کے قابل احتجاج ہونے میں کوئی شبہ باقی نہیں رہ جاتا ہے اور حضرات محدثین و فقہاء نے ان سے احتجاج کیا ہے۔ چنانچہ امام بخاری رحمہ اللہ نے اپنی کتاب ”الصحيح“ میں یہ باب قائم فرمایا ہے ”باب سنة العیدین لاهل الاسلام“ بعض

شاگردوں نے اس باب کے شروع میں ”الدعاء فی العید“ بھی نقل کیا ہے، اسی باب کے تحت ابن حجر عسقلانی رحمۃ اللہ نے حضرت جبیر بن نفیر رضی اللہ عنہ وغیرہ کی روایات لکھی ہے جو اوپر گزریں۔ امام بیہقی رحمۃ اللہ نے السنن الکبریٰ میں ”باب ماروی فی قول الناس یوم العید بعضهم لبعض تقبل اللہ منا ومنک“ امام طبرانی رحمۃ اللہ نے ”کتاب الدعاء“ میں ”الدعاء فی العیدین“ اور امام بیہقی نے ”مجمع الزوائد“ میں ”باب التهنیه بالعید“ عنوانات و تراجم قائم کئے ہیں، حضرات محدثین کے اس عمل سے یہی سمجھ میں آتا ہے کہ وہ حضرات ان احادیث سے عیدین میں ان الفاظ سے مبارک باد دینے پر استدلال کر رہے ہیں؛ اس لئے کہ محدثین جو تراجم یا عنوان باندھتے ہیں اس سے مسئلہ کا استنباط و استخراج ہی مقصود ہوتا ہے۔ چنانچہ حافظ ابن حجر عسقلانی رحمۃ اللہ نے عید کے موقع پر مبارکبادی کے استحباب پر علامہ بیہقی رحمۃ اللہ کے ”السنن“ میں ترجمہ قائم کرنے ہی سے استدلال کیا ہے۔

البتہ ایک روایت جو حضرت عبادہ بن صامت رضی اللہ عنہ سے مروی ہے وہ ان کی مخالف ہے مگر حضرات محدثین رحمہم اللہ کی وضاحت کے مطابق وہ حد درجہ ضعیف ہے جس سے احتجاج درست نہیں ہے، اور خصوصاً اس مسئلہ میں تو اس کے خلاف متعدد روایات مروی ہیں۔ اور ان ساری روایات سے یہ بات آسانی سے سمجھی جاسکتی ہے کہ حضرات صحابہ و تابعین رحمہم اللہ کے دور میں اس کا تعامل رہا ہے۔ ایسے ہی ثقات ابن حبان میں امام مالک رحمۃ اللہ کا درج ذیل قول موجود ہے جس میں انہوں نے اہل مدینہ کا عمل بیان فرمایا ہے:

عن علی بن ثابت قال سألت مالک بن انس عن قول

الناس يوم العيد "تقبل الله منا ومنك" فقال: ما زال  
ذالك الامر عندنا، مانرى به بأساً.

(علی بن ثابت رَحِمَهُ اللہُ نے روایت کیا ہے کہ میں نے امام  
مالک رَحِمَهُ اللہُ سے عید کے دن لوگوں کے قول "تقبل الله  
منا ومنك" کے بارے میں پوچھا تو انہوں نے کہا کہ ہمارے  
یہاں اب تک یہی معمول ہے ہم اس میں کوئی حرج نہیں سمجھتے۔) (۱)



## تصریحات فقہاء عظام

مالکیہ، شوافع اور حنابلہ کی فقہی کتابوں میں بھی اس پر بحث کی گئی ہے۔ ان مسالک کے اکثر و بیشتر علماء رحمہم اللہ نے اس کو جائز قرار دیا ہے اور ان میں سے بعض نے اس کو اختیار کیا ہے کہ ہم پہل نہیں کریں گے اور اگر کوئی پہل کرے تو اس کو جواب میں یہ الفاظ کہیں گے، صرف امام اوزاعی رحمہم اللہ سے بدعت ہونے کا قول ملتا ہے اور شافعیہ میں سے علامہ ابن حجر رحمہم اللہ اس کے استحباب کے قائل نظر آتے ہیں۔

اور علماء احناف نے مندرجہ بالا قابل احتجاج روایات کی وجہ سے ان الفاظ سے عیدین میں مبارک باد دینے کو مستحب قرار دیا ہے۔ اور علماء احناف میں سے کسی نے اس کو مکروہ نہیں کہا ہے۔

چنانچہ ”شامی“ میں ”قنیہ“ کے حوالہ سے لکھا ہے:

انہ لم ينقل عن اصحابنا كراهة.

(کہ ہمارے علماء میں سے کسی سے کراہت منقول نہیں ہے۔) (۱)

ہم آگے علماء احناف رحمہم اللہ کی عبارات بھی پیش کریں گے جن میں انہوں نے اس کو مستحب قرار دیا ہے۔ ہم یہاں اولاً مالکیہ، حنابلہ اور شوافع کی

کتابوں سے بخوف طوالت صرف ایک ایک عبارت نقل کرنے پر اکتفاء کرتے ہیں، پھر علماء احناف رحمہم اللہ کی کتابوں سے عبارات نقل کریں گے۔

## مالکیہ کا مسلک

✽ مالکیہ کی کتاب ”الدر الثمین و المور دالمعین“ میں ہے:

سئل مالک رضی اللہ عنہ عن قول الرجل لاخيه يوم العيد ”تقبل الله منا ومنك وغفر لنا ولك“ فقال لا اعرفه ولا انكره قال ابن حبيب لم يعرفه سنة ولا ينكره علي من قاله لانه قول حسن قال ابن حبيب ورأيت اصحابه لا يبتدئون ولا ينكرونه علي من قاله ويردون عليهم مثله ولا بأس عندي بالبداة به.

(امام مالک رحمہ اللہ سے عید کے دن ”تقبل الله منا ومنك وغفر لنا و لك“ کہنے کے بارے میں پوچھا گیا تو انہوں نے فرمایا کہ میں اسے نہیں جانتا ہوں اور نہ اس پر نکیر کرتا ہوں۔ ابن حبيب (آگے تشریح کرتے ہوئے) فرماتے ہیں کہ: امام مالک رحمہ اللہ اسے سنت ہونے کی حیثیت سے نہیں جانتے اور جو اسے کہے اس پر نکیر بھی نہیں کرتے؛ اس لئے کہ یہ قول حسن ہے۔ ابن حبيب رحمہ اللہ نے کہا کہ میں نے امام مالک کے اصحاب کو دیکھا کہ اس کی ابتداء نہیں کرتے تھے اور جو اسے کہے اس پر نکیر بھی نہیں کرتے تھے، بلکہ ان کو انہیں الفاظ سے جواب دیتے تھے اور میرے نزدیک اس کی

ابتدا کرنے میں کوئی حرج نہیں ہے۔ (۱)

## حنابلہ کا مسلک

✽ شیخ الاسلام علامہ ابن تیمیہ حنبلی رحمۃ اللہ اپنے فتاویٰ میں ایک سوال کے جواب رقمطراز ہیں:

أما التهنية يوم العيد بقول بعضهم لبعض اذالقيه بعد صلاة العيد: ”تقبل الله منا ومنكم، وأحاله الله عليك“، ونحو ذلك. فهذا قد روى عن طائفة من الصحابة أنهم كانوا يفعلونه ورخص فيه الأئمة، كأحمد وغيره.

لكن قال أحمد: أنا لا أبتدئ أحدا، فان ابتدأني أجبتة، وذلك لأن جواب التحية واجب، وأما الابتداء بالتهنية فليس بسنة مأمور بها ولا هو أيضا ممانهى عنه، فمن فعله فله قدوة، ومن تركه فله قدوة. والله أعلم.

(رہا عید کے دن ایک دوسرے کو نماز عید کے بعد ”تقبل اللہ منا ومنکم، أحاله اللہ علیک“ وغیرہ سے مبارکبادی دینا، تو یہ عمل صحابہ کرامؓ کی ایک جماعت سے مروی ہے کہ وہ یہ عمل کیا کرتے تھے، اور ائمہ نے اس کی رخصت دی ہے جیسے امام احمد وغیرہ نے۔

البتہ امام احمد رحمۃ اللہ نے کہا کہ میں کسی کو اس کی ابتداء نہیں کرتا

(۱) الدر الثمین والمورد المعین : ۱/ ۴۷۱ و اللفظ له، مواہب الجلیل:



اور اگر کوئی ابتداء کرے تو میں یہی کہوں گا، اس لئے کہ تحیہ کا جواب واجب ہے اور رہا مبارکبادی کی ابتداء کرنا، سو یہ کوئی مامور بھی سنت نہیں ہے، اور نہ ہی کوئی ممنوع عمل ہے۔ پس جو آدمی یہ عمل کرے اس کے لئے بھی نمونہ ہے اور جو ترک کر دے اس کے لئے بھی نمونہ ہے۔ (۱)

## شوافع کا مسلک

❁ شوافع کی کتاب ”تحفة المحتاج“ میں ہے:

خاتمة: قال القمونی لم أر کلاما من أصحابنا فی التهنیه بالعید و الأعوام والأشهر کما یفعله الناس لکن نقل الحافظ المنذری عن المقدسی أنه أجاب عن ذلک بأن الناس لم یزالوا مختلفین فیہ و الذی أراه مباح لاسنة ولا بدعة وأجاب الشهاب ابن حجر بعد اطلاعه علی ذلک بأنها مشروعة واحتج له بأن البیهقی عقد بابا فقال: ”باب ماروی فی الناس بعضهم بعضا تقبل الله منا ومنک“ و ساق ما ذکره من أخبار وآثار ضعيفة لکن مجموعها یحتج به فی مثل ذلک ثم قال ویحتج لعموم التهنیه لما حدث من نعمة أو یندفع من نقمة بمشروعة الشکر والتعزیه وبما فی الصحیحین عن کعب بن مالک فی قصة توبته.

(۱) فتاوی ابن تیمیہ: ۲۴/۲۵۳، واللفظ له، مزید دیکھئے: الشرح الکبیر لابن قدامة: ۲/۲۵۹، المغنی فی فقہ الامام أحمد بن حنبل: ۲/۲۵۰

(خاتمہ: علامہ قمونی رحمہ اللہ نے کہا کہ عید، سالوں اور مہینوں کی مبارکباد دینے کے سلسلہ میں جیسا کہ لوگ کرتے ہیں، میں نے ہمارے اصحاب میں سے کسی کا کلام نہیں دیکھا مگر حافظ منذری نے مقدسی سے نقل کیا ہے کہ انہوں نے اس کا جواب دیا ہے کہ لوگ اس سلسلہ میں ہمیشہ مختلف رہے ہیں اور میں اس کو صرف مباح سمجھتا ہوں، نہ سنت سمجھتا ہوں، نہ بدعت اور ابن حجر رحمہ اللہ نے اس کو دیکھنے کے بعد اس کا یہ جواب دیا کہ یہ مشروع ہے اور اس پر امام بیہقی رحمہ اللہ کے ایک باب ”باب ماروی فی الناس بعضهم بعضا تقبل اللہ منا ومنک“ باندھنے سے احتجاج کیا ہے۔ پھر انہوں نے جو احادیث و آثار ذکر کئے ہیں وہ لائے ہیں جو ضعیف ہیں، مگر ان احادیث کا مجموعہ اس جیسے امور میں قابل احتجاج ہے۔ پھر فرمایا کہ کسی نعمت کے حصول اور کسی مصیبت دور ہونے پر شکر و تعزیت کی مشروعیت اور صحیحین میں حضرت کعب بن مالک رضی اللہ عنہ سے ان کے توبہ کا جو قصہ مروی ہے اس سے بھی عموم تہنیه پر استدلال کیا جاسکتا ہے۔) (۱)

## مسلك احناف

فقہاء احناف رحمہم اللہ نے ان الفاظ سے مبارکباد دینے کو مستحب قرار دیا ہے اور اپنی کتابوں میں اس دعاء کو عید کے مستحبات میں ذکر فرمایا ہے۔ ہم یہاں چند کتابوں کی عبارتیں پیش کرتے ہیں:

(۱) تحفة المحتاج فی شرح المنہاج: ۱۰/۲۰۳، حواشی الشروانی والعبادی

❁ فقہ حنفی کی مشہور و معروف کتاب ”در المختار مع الشامی“ میں عید کے مستحبات میں ہے:

والتهنية بتقبل الله منا ومنكم لاتنكر (قوله لاتنكر) خبر قوله و التهنية وانما قال كذلك لأنه لم يحفظ فيها شيء عن أبي حنيفةؒ و أصحابه وذكر في ”القنية“ أنه لم ينقل عن أصحابنا كراهة وعن مالكؒ أنه كرهها وعن الأوزاعي أنها بدعة وقال ابن أمير الحاج: بل الأشبه أنها جائزة مستحبة في الجملة ثم ساق آثارا باسانيد صحيحة عن الصحابة في ذلك ثم قال: والمتعامل في البلاد الشامية والمصرية عيد مبارك عليك ونحوه وقال يمكن أن يلحق بذلك في المشروعية والاستحباب لما بينهما من التلازم فان من قبلت طاعته في زمان كان ذاك الزمان عليه مباركاً، على أنه قد ورد الدعاء بالبركة في أمور شتى فيؤخذ منه استحباب الدعاء بها أيضاً.

(اور ”تقبل الله منا ومنكم“ سے مبارکباد دینا قابل تکیر نہیں ہے۔ علامہ شامی رحمہ اللہ فرماتے ہیں: ان کا قول ”ولاتنكر“ قابل تکیر نہیں ہے) ”والتهنية“ کی خبر ہے، اور انہوں نے یہ بات اس لئے کہی کہ اس سلسلہ میں امام ابو حنیفہ رحمہ اللہ اور آپ کے اصحاب سے کچھ منقول نہیں ہے۔ اور امام مالک رحمہ اللہ سے منقول ہے کہ یہ مکروہ ہے اور امام اوزاعی رحمہ اللہ سے منقول ہے کہ یہ بدعت ہے

اور محقق ابن امیر الحاج رحمۃ اللہ نے کہا کہ بلکہ شبہ یہی ہے کہ یہ جائز اور مستحب ہے پھر صحیح سندوں سے حضرات صحابہ رضی اللہ عنہم کے آثار ذکر کر کے فرمایا کہ شام اور مصر کے علاقوں میں ”عید مبارک علیک“ اور اس جیسے الفاظ رائج ہیں۔ اور اور فرمایا کہ ان دونوں میں جو تلازم ہے اس کی وجہ سے مشروعیت اور استحباب میں اس (یعنی ”عید مبارک علیک“) کو، اس (تقبل اللہ منا ومنکم) کے ساتھ ملحق کیا جاسکتا ہے کہ بلاشبہ جس کی طاعت و عبادت کسی بھی زمانہ میں قبول کر لی جائے تو وہ زمانہ اس کے لئے مبارک ہوگا، اس طور پر کہ مختلف موقعوں پر برکت کی دعاء وارد ہوئی ہے، تو اس سے ان الفاظ سے اس موقع پر دعاء دینا اخذ کیا جاسکتا ہے۔ (۱)

❁ ”حاشیۃ الطحطاوی“ میں عید کے مستحبات میں مذکور ہے:

والتهنية بقوله تقبل الله منا ومنكم ولا تنكر، بل مستحبة لورود الأثر بها كمارواه الحافظ ابن حجر عن تحفة عيد الأضحى لأبي القاسم المستملی بسند حسن. قال وكان أصحاب رسول الله صلى الله عليه وسلم إذا التقوا يوم العيد يقول بعضهم لبعض تقبل الله منا ومنك. قال و أخرج الطبرانی أيضا في الدعاء بسند قوى.

(اور ”تقبل اللہ منا ومنکم“ سے مبارکباد دینا قابل نکیر نہیں)

ہے، بلکہ مستحب ہے اس سلسلہ میں اثر کے وارد ہونے کی وجہ سے جیسا کہ حافظ ابن حجر رحمہ اللہ نے ابوالقاسم مستملی رحمہ اللہ کی کتاب ”تحفة عید الأضحی“ کے حوالہ سے بسند حسن روایت نقل کی ہے کہ: حضرات صحابہ کرام رضی اللہ عنہم جب عید کے دن آپس میں ملتے تو ایک دوسرے کو یوں کہتے: ”تقبل اللہ منا ومنکم“ انہوں نے کہا کہ طبرانی نے بھی اپنی کتاب ”الدعاء“ میں مضبوط سند سے اس کی تخریج کی ہے۔ (۱)

✽ ”البحر الرائق شرح كنز الدقائق“ میں ابوحنیفہ ثانی علامہ ابن نجیم رحمہ اللہ عید کے مستحبات میں لکھتے ہیں:

والتهنية بقوله تقبل الله منا ومنكم ولا تنكر.

(اور ”تقبل اللہ منا ومنکم“ کے الفاظ سے مبارکباد دینا قابل

نکیر نہیں ہے۔) (۲)

✽ ”منتھی الأنهر شرح ملتقى الأبحر“ میں علامہ شیخ زادہ رحمہ اللہ عید کے مستحبات ذکر کرتے ہوئے لکھتے ہیں:

والتهنية بتقبل الله منا ومنكم ولا تنكر كما في البحر.

(اور ”تقبل اللہ منا ومنکم“ سے مبارکباد دینا قابل نکیر نہیں

ہے، جیسا کہ البحر الرائق میں ہے۔) (۳)

(۱) حاشية الطحطاوى: ۵۳۰

(۲) البحر الرائق: ۱۵۸/۲

(۳) منتھی الأنهر: ۵۹

﴿دررالحکام شرح غرر الأحکام﴾ میں عید کے مستحبات میں مذکور ہے:

والتهنية بتقبل الله منا ومنكم ،ولا تنكر ، كما في البحر .  
(اور ”تقبل الله منا ومنكم“ سے مبارکباد دینا قابل تکیر نہیں  
ہے، جیسا کہ البحر الرائق میں ہے۔) (۱)

﴿فقه العبادات حنفی﴾ میں بھی عید کے مستحبات میں ہے:

أن يظهر الفرح والبشاشة لمن لقيه لما روى عن  
حبيب بن عمر الأنصاري قال :حدثني أبي قال : لقيت  
واثلة عليه السلام يوم عيد فقلت ”تقبل الله منا ومنك“ ، فقال :  
”تقبل الله منا ومنك“ .

(عید کے مستحبات میں سے خوشی اور بشاشت کا اظہار کرنا ہے۔ اس  
روایت کی وجہ سے جو حبيب بن عمر انصاری سے مروی ہے انہوں نے کہا  
کہ میرے والد نے مجھ سے یہ حدیث بیان کی کہ میری حضرت واثلہ  
عليه السلام سے عید کے دن ملاقات ہوئی تو میں نے انہیں ”تقبل الله  
منا ومنك“ کہا تو انہوں نے بھی کہا ”تقبل الله منا ومنك“۔) (۲)

﴿حکیم الامت حضرت مولانا اشرف علی تھانوی رحمہ اللہ﴾ فرماتے ہیں:

”عید کے روز باہم ایک دوسرے کو اس لفظ سے تہنیت دینا کہ:  
”تقبل الله منا ومنكم“ یا اس کے ہم مضمون لفظ سے جیسا  
عید مبارک وغیرہ جائز اور فی الجملہ مستحب ہے ،

(۱) دررالحکام: ۲/ ۱۴۹

(۲) فقه العبادات: ۱۱۴

بشرطیکہ بطور رسم کے پابندی کے ساتھ نہ ہو۔“ (۱)

✽ حضرت مولانا مفتی عبدالرحیم صاحب لاچپوری رحمہ اللہ سے کسی نے استفتاء کیا کہ عید کے دن ایک دوسرے کو مبارکباد دینا جائز ہے یا نہیں؟ اس کے جواب میں آپ لکھتے ہیں:

جواب: جائز ہے ”تقبل الله منا ومنكم“ اور آپ کو عید مبارک ہو

وغیرہ کہے۔ (درمختار مع الشامی) واللہ اعلم بالصواب . (۲)

## حاصل کلام

اوپر پیش کئے گئے فقہاء کے کلام سے یہ بات معلوم ہوئی کہ مالکیہ، شافعیہ اور حنابلہ کے نزدیک اس دعا کا عید کے موقع پر مبارکبادی کے لئے استعمال کرنا جائز ہے، پھر ان میں سے بعض نے کہا کہ ابتداء نہیں کرنا چاہئے اور اگر کوئی ابتداء کرے تو جواب میں وہی الفاظ کہہ دئے جائیں اور ابتداء کرنے والے پر کوئی نکیر بھی نہیں کی جائے گی، امام اوزاعی نے کہا کہ یہ بدعت ہے۔ ان کے علاوہ کسی سے بدعت کا قول نظر سے نہیں گذرا۔

علماء احناف رحمہم اللہ نے اس کو مستحب و مندوب قرار دیا ہے اور مندرجہ بالا روایات کا تقاضہ یہی نظر آتا ہے اس لئے کہ وہ روایات قابل احتجاج ہیں اور ان روایات سے فی الجملہ یہ بات سمجھ میں آتی ہے کہ حضرات صحابہ کرام رضی اللہ عنہم اورتابعین عظام رحمہم اللہ کے دور میں اس کا تعامل بھی رہا ہے۔ اور امام مالک رحمہ اللہ کا قول بھی ابن حبان کے حوالہ سے گذرا جس میں اہل مدینہ کا تعامل مروی ہے۔

(۱) سال بھر کے مسنون اعمال: ۳۳

(۲) فتاویٰ رحیمیہ: ۱۷۶/۱

ان تمام روایات کی روشنی میں احناف کا مسلک بالکل معتدل محتاط اور اقرب  
الی السنۃ ہونا واضح ہو جاتا ہے۔ لہذا معاشرہ میں رائج مبارکبادی کے دیگر الفاظ و  
طریقوں کے بجائے اس طریقہ اور ان الفاظ کو رواج دینا چاہئے۔



# معاشرہ میں رائج طریقہ ہائے مبارکبادی اور ان کا حکم

مسلمانوں میں عید کی مبارکباد دینے کے کئی طریقے رائج ہیں جن میں سے کئی غلط اور غیر اسلامی ہیں، جنہیں اختیار کر کے مسلمان عید کی مبارک ساعاٹ و گھڑیوں میں - جب کہ دشمنوں کو بھی خوش کرنے کی کوشش کی جاتی ہے - اللہ رب العزت کو ناراض کرتے ہیں۔ ہم یہاں مسلمانوں میں رائج چند طریقوں کا ذکر کر کے ان کا حکم بیان کرتے ہیں۔ ملاحظہ ہو:

## ❖ (۱) عید مبارک کہنا

لوگ عید کے موقع پر ”عید مبارک“ یا اس جیسے الفاظ اپنی اپنی زبان میں کہتے ہیں۔ ظاہر ہے کہ یہ جائز ہے، مگر چونکہ نبی کریم ﷺ اور حضرات صحابہ رضی اللہ عنہم اور اسلاف سے خاص الفاظ منقول ہیں، جیسا کہ پیچھے تفصیل سے گذرا، جس سے ان الفاظ سے مبارکباد دینا شریعت میں مستحب و مندوب ہونا دو اور دو چار کی طرح واضح ہو چکا، لہذا ان مآثور الفاظ کے ہوتے ہوئے دوسرے الفاظ کی طرف جانے کے بجائے انہی کو استعمال کرنا چاہئے؛ کیونکہ اسلاف کے الفاظ میں بھی برکت ہوتی ہے۔ واضح ہو کہ اگر کوئی ”عید مبارک“ کے الفاظ

استعمال کرے تو یہ بھی جائز ہے۔

اور پیچھے پیش کی گئی عبارات فقہیہ میں اس کا تذکرہ بھی موجود ہے اور ابن امیر الحاج نے اس جملہ ”عید مبارک“ کو ”تقبل اللہ منا ومنکم“ کی طرح مستحب قرار دیا ہے، جیسا کہ ان کی عبارت گزری، گرچہ اس جملہ کو منقول دعا کے ہم پلہ اور مستحب قرار دینے میں بظاہر تکلف نظر آتا ہے، اس لئے کہ دعا کے الفاظ نبی کریم اور حضرات صحابہ رضی اللہ عنہم سے منقول و ماثور ہیں جب کہ ”عید مبارک“ کے الفاظ منقول و ماثور نہیں ہیں، بلکہ لوگوں کے خود اختراع کردہ ہیں، جن کے معنوی اعتبار سے مستحسن اور خوب ہونے کے باوجود منقول و ماثور الفاظ سے عدول سے احتراز اور اجتناب ہی زیادہ بہتر ہے۔

حضرت مولانا مفتی شعیب اللہ خان صاحب دامت برکاتہم ”لیلۃ القدر اور عید الفطر“ میں حضرت جبیر بن نفیر رضی اللہ عنہ کی روایت نقل کر کے فرماتے ہیں:

”معلوم ہوا کہ صحابہ آپس میں دعا دیتے تھے، اسی کو اختیار کرنا

چاہئے یہی بڑی مبارکبادی ہے۔“ (۱)

حضرت مولانا مفتی رشید احمد صاحب لدھیانوی رحمۃ اللہ علیہ کی ”احسن الفتاویٰ“ سے سوالات اور ان کا جواب نقل کرتا ہوں:

سوال: آج کل جو عید کے روز بالخصوص عید کی نماز کے بعد ”عید مبارک“ کہنے کا عام رواج ہے، کیا شریعت میں اس کی کوئی اصل ہے؟ اور اس میں کوئی قباحت تو نہیں؟

جواب: شریعت میں اس کا کوئی ثبوت نہیں اور عوام میں اس کا

التزام ہونے لگا ہے، اس لئے مکروہ ہے اور اگر اسے ثواب بھی سمجھا جاتا ہو تو شریعت میں زیادتی اور بدعت ہونے کی وجہ سے سخت گناہ ہے۔

قال ابن أمير الحاج في المدخل: قد اختلف علمائنا رحمهم الله تعالى في قول الرجل لأخيه يوم العيد "تقبل الله منا ومنك وغفر لنا و لك" على أربعة أقوال: جائز بأنه قول حسن، مكروه لأنه من فعل اليهود، مندوب إليه لأنه دعاء ودعاء المؤمن لأخيه مستحب، الرابع لا يبتدئ به وإن قال له أحذر دعليه مثله. إذا كان اختلافهم في هذا الدعاء الحسن مع تقدم حدوثه فما بالك بقول القائل عيد مبارك مجردا عن تلك الألفاظ مع أنه متأخر الحدوث فمن من باب أولى أن يكرهوه وهو مثل قولهم يوم مبارك، ليلة مباركة، صباحك الله بالخير، و مساك الله بالخير وقد كره العلماء رحمهم الله كل ذلك. (المدخل: ۲ / ۲۹۵) والله أعلم. (۱)

ایسے ہی ایک سوال کہ جواب میں کہ عید مبارک کہنا کیسا ہے؟ حضرت والا ”در المختار“ کی عبارت جسے ہم نے اوپر نقل کیا ہے، اور ”فتح الباری“ کی ایک عبارت نقل کرنے کے بعد لکھتے ہیں:

”حاصل یہ کہ دعا ”تقبل الله منا ومنكم“ کے ثبوت و جواز میں

اختلاف ہے، ثبوت رائج ہے، اس پر قیاس کر کے جواز کا قول کیا گیا ہے۔ اس لئے ان الفاظ مخصوصہ کی تعیین اور ایسا التزام کہ حکم شرع ہونے کا اشتباہ ہو مکروہ ہے، اسی لئے علماء و صلحاء کا تعامل نہیں، مطلق دعا جائز و مستحسن ہے۔ واللہ تعالیٰ اعلم۔“ (۱)

الغرض خلاصہ یہ ہے کہ عید کی مبارکبادی میں عید مبارک کہنا شرعاً جائز ہے، مگر اس پر التزام اور اصرار سے پرہیز لازم اور ضروری ہے، کیونکہ اس کا ثبوت شرعاً نہیں ہے، اور ایسی چیزوں کو لازم سمجھ لینے سے وہ بدعت ہو جاتی ہیں۔ (۲)

## ❖ (۲) عید کا مصافحہ و معانقہ

ان میں سے ایک ”عید کا مصافحہ و معانقہ“ ہے کہ لوگ عید کے دن آپس میں مبارکبادی کے طور پر مصافحہ و معانقہ کرتے ہیں، اس کی شریعت اسلامیہ میں کوئی اصل نہیں، چنانچہ یہ نہ نبی کریم ﷺ کے کسی قول، فعل اور تقریر سے ثابت ہے، نہ کسی صحابی سے، نہ کسی امام و مجتہد سے؛ لہذا عید کا مروجہ مصافحہ بدعت، محدث فی الدین اور ایجاد بندہ کے سوا کچھ نہیں ہے، اور بعض لوگوں کا یہ کہنا کہ یہ طریقہ اچھا لگتا ہے ایک شیطانی دھوکہ اور فریب ہے، اس لئے کہ جو کام اللہ تعالیٰ شریعت اور نبی کریم ﷺ کے بالمقابل ایجاد کیا جائے وہ کسی مسلمان کی نظر میں کیسے اچھا ہو سکتا ہے؟ اس لئے اس سے بے حد پرہیز اور احتیاط کی ضرورت ہے۔

یہاں ذرا مختصراً اس کی وجہ سمجھنے کی کوشش کیجئے! کہ دراصل مصافحہ و معانقہ ایک

(۱) احسن الفتاویٰ: ۳۸۴/۱

(۲) دیکھئے: حضرت تھانوی رحمۃ اللہ کی اصلاح الرسوم: ۱۱۳

امر مستحسن اور اچھا عمل ہے، بلکہ شریعت کی نظر میں بھی یہ بڑا پسندیدہ ہے، اسی لئے یہ مشروع بھی ہے، مگر شریعت مطہرہ نے جس کسی عمل کو جس موقع پر مشروع کیا ہے، اور جس کیفیت سے مشروع کیا ہے، وہ عمل اسی موقع اور اسی کیفیت کے ساتھ اختیار کیا جائے تو وہ اللہ تعالیٰ کی رضامندی کا سبب ہے، ورنہ وہی عمل کسی اور موقع پر یا کسی اور کیفیت کے ساتھ اختیار کیا جائے تو عند اللہ مواخذہ اور پکڑ کا باعث بن جاتا ہے، جب یہ بات ذہن نشین ہوگئی تو اب یہ بات سمجھئے کہ شریعت مطہرہ نے مصافحہ ملاقات اور رخصت کے وقت، اور معانقہ سفر سے واپسی کے وقت مقرر کیا ہے، لہذا یہ دونوں عمل ان مواقع میں کئے جائیں تو وہ عین سنت، اور باعث اجر و ثواب ہیں، اور اگر کوئی اس موقع کے علاوہ جیسا کہ عام طور سے لوگ عیدین کے موقع پر کرتے ہیں کہ باپ، بیٹا، بھائی اور دیگر رشتہ دار، دوست احباب اور پڑوسی وغیرہ ایک ساتھ ہی گھر سے مل جل کر چلتے ہیں، اور جیسے ہی نماز عید سے فارغ ہوتے ہیں مصافحہ کرنے لگ جاتے ہیں، حالانکہ ابھی ساتھ ساتھ کھاپی کر، گفتگو وغیرہ کرتے ہوئے آئے تھے، اور یہ نہ ان کی کوئی ابتدائی ملاقات ہے نہ رخصت کا وقت، اس کے باوجود مصافحہ اور معانقہ کرتے ہیں، اور اس کو عید سعید کا ایک عمل سمجھ کر کے کرتے ہیں، جب کہ شریعت نے اس موقع پر اس کو مقرر نہیں کیا ہے، لہذا یہ عمل خلاف شریعت، بدعت اور محدث فی الدین ہے، جس سے بچنے کی سخت ضرورت ہے۔

ہم نے یہاں اس سلسلہ میں بڑے اختصار سے کام لیا ہے، لہذا اس سلسلہ میں مزید تفصیلات کے لئے ہمارے حضرت کا رسالہ ”عید کا مصافحہ اور راہ اعتدال“ کا مطالعہ کرنا چاہئے کہ اس میں حضرت والا نے اس مسئلہ پر دلائل و براہین کے ساتھ بالتفصیل روشنی ڈالی ہے۔

### ❁ (۳) تصویر دار بیانروپوسٹر لگانا

ایک طریقہ جو پہلے بہت خال خال نظر آتا تھا، مگر اب خوب پھیل چکا ہے، وہ یہ ہے کہ بعض لوگ جو کسی تحریک، کسی جماعت یا کسی تنظیم یا سیاست سے جڑے ہوئے ہوتے ہیں، اپنی تصاویر اور عید مبارک وغیرہ الفاظ کے بڑے بڑے بیانروپوسٹر چوراہوں، سڑکوں، محلوں اور گلیوں میں آویزاں کرتے ہیں، یہ طریقہ کسی بھی طرح اسلامی مزاج سے میل نہیں کھاتا ہے۔ اور اس میں کئی مفاسد و خرابیاں ہیں، چند یہ ہیں:

۱۔ ایک تو تصویر ہے، جس کی حرمت پر بے شمار احادیث موجود ہیں اور اس کی حرمت پر علماء کا اتفاق ہے اور اس کے مرتکب کیلئے قیامت میں سخت ترین عذاب کی تہدید ہے۔ ایک حدیث میں ہے:

أَشَدُّ النَّاسِ عَذَابًا يَوْمَ الْقِيَامَةِ الْمُصَوِّرُونَ.

(قیامت کے دن سب سے سخت عذاب تصویر بنانے والوں کو ہوگا) (۱)

آج کل تصویر کے معاملہ میں بڑی غفلت و لاپرواہی برتی جا رہی ہے، لوگوں کا معاملہ ایسا ہو گیا ہے کہ گویا وہ اس کو حرام اور ناجائز کام تصور کرنے کے لئے بھی تیار نہیں ہیں، اور اس معاملہ میں عوام کو ایک بہت ہی اچھا بہانہ ہاتھ لگ گیا ہے کہ بعض علماء اور اہل مدارس بھی تصویر لیتے اور ویڈیو بناتے ہیں، لیکن مسلمانوں کو سمجھ لینا چاہئے کہ جو کسی عالم کے کسی کام کو کر لینے سے وہ جائز اور حلال نہیں ہو جاتا بلکہ حضرات علماء کے عمل کو قرآن و سنت نبوی پر پیش کیا جائے اور اس پر پرکھا جائے گا۔

اس سلسلہ میں ہمارے حضرت مولانا مفتی شعیب اللہ خان صاحب کی کتاب ”حرمت تصویر علماء عرب و عجم کے فتاویٰ“ دیکھنی چاہئے کہ حضرت نے اس میں علماء عرب و عجم اور ہر فرقہ کے علماء کے فتاویٰ جمع فرمادئے ہیں۔

۲۔ دوسری چیز اسراف، تبذیر و فضول خرچی ہے کہ اس میں اپنے اموال کا ضیاع ہے اور ایسے لوگوں کو اللہ تعالیٰ نے شیطان کا بھائی قرار دیا ہے۔

﴿إِنَّ الْمُبَذِّرِينَ كَانُوا إِخْوَانَ الشَّيْطَانِ﴾

(یقین جانو کہ جو لوگ بے ہودہ کاموں میں مال اڑاتے ہیں، وہ شیطان کے بھائی ہیں۔) (۱)

اس کے بجائے کیا ہی اچھا ہوگا کہ اتنی خطیر رقم بے کس و بے بس اور مفلس و ضرورت مند مسلمانوں پر خرچ کی جائے تاکہ ان کو بھی عید سعید کی ظاہری خوشیاں بھی میسر ہو سکیں، اس کے بجائے ایسے فضول کاموں میں اپنی دولت کو لگانا کیا کوئی عقلمندی ہے؟۔

۳۔ تیسری چیز ریاء نمود اور فخر و مباہات ہے کہ ان پوسٹروں و بیانروں کے لگانے کا مقصد یہی ہوتا کہ ان کی خوب واہ واہ ہو اور لوگ ان کی بڑائی کے قائل ہو جائیں۔

﴿(۴) اخبارات میں تصویر کے ساتھ مبارکبادی﴾

ایک اور طریقہ کہئے یا پچھلے طریقہ ہی کی ایک شکل کہ بعض لوگ بالخصوص سیاسی لوگ میگزین اور اخبارات وغیرہ میں اپنی تصاویر کے ساتھ مبارکباد دیتے ہیں اس میں بھی وہی مفاسد ہیں، جو پچھلے طریقہ میں ہیں، لہذا اس سے بھی اجتناب کرنا

ضروری ہے۔ ہاں اگر کسی اخبار یا میگزین میں مبارکبادی دینا ہی ہو تو تصاویر اور دیگر خرافات سے گریز کرتے ہوئے شریعت مطہرہ کی جانب سے مقرر الفاظ کو اختیار کرنا چاہئے۔

## ❁ (۵) عید کارڈ کا استعمال

ایک طریقہ گریٹنگس یا عید کارڈ کا ہے کہ بعض لوگ بالخصوص اسکولوں اور کالجوں کے پروردہ آپس میں ایک دوسرے کو عید کارڈ تقسیم کرتے ہیں۔ بعض حضرات ایسے کارڈ استعمال کرتے ہیں جن میں جانوروں کی تصاویر ہوتی ہیں، اور اس کی خریداری میں فضول خرچی بھی ہوتی ہے اس لئے اس سے بچنا چاہئے۔ اور اگر کوئی استعمال کرے تو اسے چاہئے کہ مذکورہ دعا کو لکھ بھیج دے۔

یہاں ”آپ کے مسائل اور ان کا حل“ سے ایک استفتاء اور حضرت مولانا یوسف صاحب لدھیانوی رحمہ اللہ کا جواب نقل کرتا ہوں، ملاحظہ ہو:

سوال: عید کارڈ کا رواج ہمارے ہاں کب سے ہوا؟ اس کی شرعی حیثیت کیا ہے؟ اس کی لکھائی چھپائی اور تقسیم پر جولاکھوں روپیہ صرف ہوتا ہے، کیا یہ اسراف، بے جا نہیں؟ شاید یہ رسم فتنہ بھی غیر ملکی دواقتدار کی نشانی ہے کیونکہ قیمتی کاغذ کی شکل میں لاکھوں روپیہ غیر ملکوں کو چلا جاتا ہے اور غیر ملکی آقاؤں کی دی ہوئی تعلیم کا حامل ہمارا تعلیم یافتہ طبقہ اس میں زیادہ حصہ لیتا ہے، شادی کارڈ کی شکل میں صرف ہونے والا روپیہ بھی اس ذیل میں آتا ہے، ان کارڈوں کا خریدار بے تحاشہ روپیہ اس مد میں صرف کرتا ہے، جب کہ مرسل الیہ



کو کچھ بھی فائدہ نہیں ملتا، کیا عید کی مبارکباد سادہ خط میں نہیں دی جاسکتی؟

جواب: یہ تو معلوم نہیں کہ عید کارڈ کی رسم کب سے جاری ہوئی، مگر اس کے فضول اور بے جا اسراف ہونے میں کوئی شبہ نہیں، اسی طرح شادی کارڈ بھی فضول ہیں، آپ کے خیالات قابلِ قدر ہیں۔ (۱)

❖ (۶) اپنے بڑوں کے سامنے جھکنا اور پیر چھونا

ایک طریقہ بعض دین سے ناواقف لوگوں میں یہ رائج ہے کہ خاندان کے بڑے لوگوں والدین داد دادی یا ناننانانی وغیرہم کے سامنے جھک کر ان کے قدموں کو چھوا جاتا ہے، جسے ”پیر پڑھنا“ کہا جاتا ہے، اس کا شریعت اسلامیہ سے کوئی تعلق نہیں ہے، ظاہر ہے کہ یہ ہندوانہ طریقہ ہے کہ ہندو اپنی شادی یا کسی عید وغیرہ کے موقع پر اپنے بڑوں کو اس طرح مبارکبادی دیتے اور اپنی خوشی کا اظہار کرتے اور ان سے اپنے زعم میں دعائیں لیتے ہیں۔ اور ایسا لگتا ہے کہ یہ طریقہ مسلمانوں میں ہندوؤں سے آیا ہے، لہذا اس طریقہ میں ایک پہلو تشبہ بالکفار کا بھی ہے کہ اس سے ہندوؤں سے مشابہت ہوتی ہے، جس سے احتراز کرنے کی اسلام میں بڑی سخت تاکید ہے، اور اس سلسلہ میں وعیدیں بھی آئی ہیں۔ ایک حدیث پاک میں ہے:

مَنْ تَشَبَّهَ بِقَوْمٍ فَهُوَ مِنْهُمْ. (جو کسی قوم کی مشابہت اختیار کرے

وہ انہیں میں سے ہے) (۲)

(۱) آپ کے مسائل اور ان کا حل:

(۲) مشکوٰۃ: کتاب اللباس: ۳۷۶

نیزیہ غلو فی التعظیم ہے جو شرک کا دروازہ کھول دیتا ہے، اور یہ طریقہ رکوع و سجدہ سے بھی مشابہت رکھتا ہے، جب کہ رکوع و سجدہ صرف اور صرف اللہ تعالیٰ کے شایان شان ہے، لہذا اس سے بے حد پرہیز کرنا چاہئے۔ چنانچہ حضرت انس ابن مالک رضی اللہ عنہ سے روایت ہے کہ:

عن أنس بن مالك رضی اللہ عنہ قال: قال رجل: يا رسول الله الرجل منا يلقي أخاه أو صديقه أينحنى له؟ قال: لا، قال: أفيلتزّمه و يقبله؟ قال: لا، قال: أفياخذ بيده و يصافحه؟ قال: نعم.

(ایک شخص نے رسول اللہ صلی اللہ علیہ وسلم سے دریافت کیا کہ ہم میں سے کوئی آدمی جو اپنے بھائی یا دوست سے ملے تو کیا اس کی تعظیم کے لئے جھک جائے؟ آپ صلی اللہ علیہ وسلم نے فرمایا: نہیں، پھر اس نے سوال کیا کہ کیا معانقہ کرے اور بوسہ دے؟ آپ صلی اللہ علیہ وسلم نے فرمایا: نہیں، پھر اس نے سوال کیا کہ کیا مصافحہ کرے؟ تو فرمایا کہ: ہاں۔ (۱)

مظاہر حق جدید میں اس حدیث کی شرح میں لکھا ہے:

”اس حدیث سے معلوم ہوا کہ سلام کے وقت جھکنا، جیسا کہ کچھ لوگوں کا معمول ہے اور بعض جگہوں پر اس کا رواج ہے، خلاف سنت ہے اور آنحضرت نے اس کو اس بنا پر پسند نہیں فرمایا کہ یہ چیز رکوع کے

حکم میں ہے اور رکوع اللہ تعالیٰ کی عبادت ہے۔“ (۱)  
آگے لکھتے ہیں:

”مطالب المؤمنین میں حضرت شیخ ابو منصور ماتریدی رحمہ اللہ سے نقل کیا گیا ہے کہ اگر کوئی شخص کسی کے سامنے زمین بوسی کرے یا اس کے آگے پیٹھ کو جھکائے تو اس کی وجہ سے وہ کافر نہیں ہوگا، البتہ گنہگار ہوگا کیونکہ کسی کے آگے زمین بوسی کرنا یا جھکنا تعظیم کی خاطر ہوتا ہے نہ کہ عبادت کی نیت سے (اور اگر کوئی شخص عبادت کی نیت سے اس طرح کا فعل کرے گا تو وہ یقیناً کافر ہو جائے گا)

بعض مشائخ نے اس فعل (جھکنے) کی ممانعت کو بڑی شدت اور سختی کے ساتھ بیان کیا ہے اور کہا ہے کہ: کاد الانحناء أن یکون کفراً۔ یعنی جھکنا کفر کے نزدیک پہنچا دیتا ہے۔“ (۲)

علامہ انور شاہ کشمیری رحمہ اللہ اس حدیث کے تحت فرماتے ہیں:

أما الانحناء عند الملاقاة فمکروه تحریماً کما فی فتاویٰ الحنفیة۔ (ملاقات کے موقع پر جھکنا مکروہ تحریمی ہے جیسا کہ حنفیہ کے فتاویٰ میں ہے) (۳)

بہر حال یہ طریقہ مزاج شریعت سے میل نہیں کھاتا بلکہ اس کے خلاف ہے لہذا اس سے پرہیز ضروری ہے۔

(۱) مظاہر حق جدید: ۳۷۰/۵، نیز دیکھئے: مرقاة المفاتیح: ۴۹۸/۸

(۲) مظاہر حق جدید: ۳۷۰/۵، ۳۷۱

(۳) العرف الشذی شرح سنن الترمذی: ۱۵۲/۴

## قدم بوسی کا مسئلہ

یہاں کسی کو ان روایات سے دھوکہ نہ ہو جن میں قدم بوسی کی اجازت و رخصت منقول ہے۔ اس سلسلہ میں فقیہ النفس حضرت مولانا مفتی شفیع صاحب رحمہ اللہ نے ایک رسالہ تحریر فرمایا ہے ”دست بوسی اور قدم بوسی“ جو دراصل شیخ امام محمد عابد سندھی رحمہ اللہ کے ایک رسالہ ”الکرامة و التقبیل“ کی تلخیص ہے۔ ہم یہاں اسی رسالہ کی روشنی میں قدم بوسی کا شرعی حکم لکھتے ہیں:

(۱) اس سلسلہ میں پہلی قابل توجہ بات یہ ہے کہ دست بوسی اور قدم بوسی ہر کسی کے لئے جائز نہیں ہے بلکہ صرف دینی شرف والے یا عالم دین یا سلطان عادل کے ساتھ خاص ہے ہر کس و ناکس کے لئے جائز نہیں ہے، چنانچہ حضرت مفتی شفیع صاحب رحمہ اللہ چند روایات نقل کرنے کے بعد فرماتے ہیں:

”حضرت شیخ محمد عابد سندھی رحمہ اللہ نے مذکورہ روایات نقل کرنے کے بعد فرمایا کہ ان احادیث سے یہ ثابت ہوا کہ ”عالم“ اور ”سلطان عادل“ اور ”صاحب شرف دینی“ کی دست بوسی بلکہ قدم بوسی بھی جائز ہے؛ کیونکہ سرکار کائنات ﷺ ان تینوں صفات کے ایسے جامع ہیں کہ جس کی نظیر عالم میں نہیں۔ اس کے بالمقابل حضرت انس رضی اللہ عنہ کی ایک روایت سے جو تقبیل کی ممانعت معلوم ہوتی ہے وہ ان عام لوگوں کے لئے ہے جو اوصاف ثلثہ مذکورہ سے خالی ہوں۔“ (۱)

آگے حضرت انس رضی اللہ عنہ کی روایت نقل کی ہے جس میں اس سلسلہ میں منع

وارد ہوا ہے، ہم نے یہ حدیث پیچھے لکھ دی ہے، اس کے تحت تحریر فرماتے ہیں:

”شیخ محمد عابد صاحب رحمہ اللہ نے فرمایا کہ یہ حدیث ان لوگوں پر محمول ہے جن میں مذکور الصدر اوصاف ثلثہ میں سے کوئی وصف نہ ہو اس کے ساتھ یہ معاملہ معانقہ اور تقبیل کا نہ کیا جائے، صرف مصافحہ کافی ہے اور قرینہ اس کا خود وہ سوال ہے جو حدیث میں مذکور ہے، کیونکہ سائل نے یہ نہیں پوچھا کہ بڑے عالم یا بزرگ سے ملیں تو کیا کریں؛ بلکہ سوال عام دوست یا بھائی کا کیا ہے جس کے جواب میں آپ نے معانقہ اور تقبیل کو منع فرمایا۔“ (۱)

(۲) دوسری قابل توجہ بات یہ ہے کہ عالم دین، سلطان عادل اور صاحب شرف دینی کو بھی جو اجازت دی گئی ہے، اس میں بھی چند باتیں قابل لحاظ ہیں:

اول یہ کہ جس شخص کو اس عمل سے عجب و تکبر پیدا ہونے کا اندیشہ ہو جانے کا اندیشہ ہو اس کے لئے درست نہیں کہ دوسروں کو دست بوسی یا قدم بوسی کا موقع دے۔

دوم یہ کہ اس عمل سے اس عالم یا صاحب شرف دینی کو تکلیف نہ ہو اور اگر تکلیف ہو تو ایسی صورت میں دست بوسی و قدم بوسی تو کجا مصافحہ بھی صحیح نہ ہوگا۔

سوم یہ کہ جس کی قدم بوسی کی جارہی ہے اس کے نفس میں تکبر و غرور پیدا ہونے کا خطرہ ہو تو اس سے اجتناب ضروری ہے۔ بالخصوص مجمع میں ہو تو اس سے غرور اور دیگر مفسد پیدا ہوں گے کہ وقت ضائع ہوگا، اس جگہ اس کی رسم و عادت ہو جائے گی اور ہر آنے والے کو خواہی نہ خواہی یہ کام کرنا پڑے گا اور اگر نہ کرے تو اور دیگر مفسد پیدا ہوں گے۔

(۳) تیسری قابل غور بات یہ ہے کہ دست بوسی اور قدم بوسی کی روایات و واقعات کے دیکھنے سے معلوم ہوتا ہے کہ یہ سب کام ہوئے مگر اتفاقی طور پر کسی ایک دو آدمی نے کر لئے نہ اس کی عادت تھی نہ سب مجمع کو یہ کام کرنا تھا نہ کوئی کسی کو اس کی دعوت دیتا تھا اور نہ کوئی کسی کی حرص کرتا تھا، بس اسی سادگی اور عدم پابندی کے ساتھ جہاں ہوں جائز درست بلکہ مستحب بھی ہو سکتا ہے، جہاں یہ سادگی نہ رہی، پابندی آگئی یا عادت پڑ گئی تو وہ مفاسد سے خالی نہیں اور فقہاء کے کا یہ ضابطہ معروف و مشہور ہے کہ اگر کسی مستحب کام میں کچھ منکرات شرعیہ شامل ہو جائیں تو اس مستحب کو بھی چھوڑ دینا واجب ہو جاتا ہے، بشرطیکہ وہ سنن مقصودہ میں سے نہ ہو، جیسے جماعت نماز کے بعد کے مصافحہ کو بعض فقہاء نے اس لئے مکروہ اس کو نماز کی ایک سنت جیسا قرار دے دینا خلاف شرع اور گناہ ہے۔ (۱)

خلاصہ کلام یہ ہے کہ دست بوسی اور قدم بوسی کا عمل صحابہ رضی اللہ عنہم وغیرہم سے اتفاقی چیز ہے، ان کا کوئی عام معمول و رواج نہیں تھا بالخصوص قدم بوسی کا عمل تو بہت ہی کم رہا ہے لہذا اسے اسی حد تک رکھنا چاہئے، نہ یہ کہ اس کی ایک دوسرے کو دعوت و ترغیب دی جائے اور پھر یہ اجازت بھی حضرات علماء و مشائخ اور سلطان عادل اور صاحب شرف دینی کے لئے ہے، نہ کہ ہر کس و ناکس کے لئے لہذا اسے اسی حد تک رکھنا ضروری ہے، اور اگر کوئی دوسروں سے اپنے لئے یہ عمل کروانا چاہتا ہو تو وہ پہلے غور کر لے کہ کیا وہ اپنے آپ کو ان مذکورہ افراد میں سے پاتا ہے؟ ظاہر ہے خود سے اس کا اپنے آپ کو اہل سمجھنا بڑی نادانی ہے، اور پھر علماء و مشائخ وغیرہ کے لئے بھی یہ عمل پابندی سے نہیں بلکہ اتفاقی طور پر جائز ہے نہ کہ اسی کا رواج اور معمول ہو جائے۔ فافہم

**نوٹ:** اوپر بتایا گیا کہ علماء و مشائخ اور صاحب شرف دینی کی قدم بوسی جائز ہے، یاد رکھنا چاہئے کہ اس سے مراد وہ لوگ نہیں ہیں جنہیں دین سے کوئی واسطہ ہی نہیں ہوتا بلکہ وہ دین کے چوروڈا کو ہیں، جیسا کہ آج کل ایسے بے شمار لوگ بظاہر دین کا لبادہ اوڑھ کر لوگوں کو دھوکہ دیتے رہتے ہیں اور لوگوں کا مال بٹور کر ان کا ایمان لوٹتے رہتے ہیں، یہ لوگ ہرگز اس کے مستحق نہیں ہیں، بلکہ یہاں مراد وہ لوگ ہیں جن کے دل ایمان و تقویٰ سے معمور، عشق الہی و عشق نبوی سے چور، جن کا ظاہر و باطن احکام اسلام کا پابند، اور سنن مصطفویہ سے مزین ہو۔

## ✽ (۷) مسیح یا ای میل بھیجنا

عیدین کے موقع پر مبارکبادی کا ایک طریقہ آج کل موبائل پر مسیح، یا انٹرنٹ سے ای میل وغیرہ بھیجنے کا ہے کہ بعض لوگ عید کے دن ان ذرائع سے مختلف قسم کے مسیح وغیرہ بھیجتے ہیں۔ بہتر ہے کہ ان ذرائع سے بھی مبارکبادی کے مستحب الفاظ ہی کو بھیجا جائے، اور کسی قسم کے خرافات کو اس میں شامل نہ کیا جائے۔

تمت بعون الله الملك الوهاب

وصلی اللہ تعالیٰ علی خیر خلقہ سیدنا و مولانا محمد

صلاة دائمة، و علی الہ و صحبہ و أزواجه و علی من تبعهم

باحسان الی یوم الدین

محمد خالد قاسمی چامراج نگری

خادم جامعہ اسلامیہ مسیح العلوم، بنگلور

۷ شعبان المعظم ۱۴۳۳ھ



